

## தேசிய உற்பத்தி, செலவினம் மற்றும் தொழில்நிலை

இலங்கையின் பொருளாதாரம் உள்நாட்டு மற்றும் வெளிநாட்டுத் துறைகள் இரண்டிலுமிருந்து தோன்றிய அச்சுறுத்துகின்ற சவால்களின் பின்னணியில் 2022இன் முதலரைப்பகுதியில் 4.8 சதவீதம் கொண்ட சுருக்கத்தினைப் பதிவுசெய்தது. ஆண்டின் முதலரைப்பகுதியில் பொருளாதாரத்தில் காணப்பட்ட சுருக்கத்திற்கு நீண்ட கால வலு நெருக்கடி, வெளிநாட்டுச் செலாவணித் திரவத்தன்மை படிப்படியாக தேய்வடைந்து போனமையின் காரணமாக முக்கியமான மூலப்பொருட்களை இறக்குமதி செய்வதில் காணப்பட்ட இடர்ப்பாடுகள் மற்றும் பெருமளவிற்கு உயர்வடைந்த உலகளாவிய பண்ட விலைகள் போன்ற வழங்கல்பக்க இடையூறுகள் பெருமளவிற்குக் காரணமாயமைந்தன. இதன்படி, வேளாண்மை, கைத்தொழில் மற்றும் பணிகள் ஆகிய அனைத்து மூன்று முக்கிய பொருளாதார நடவடிக்கைகளும் ஆண்டின் முதலரைப்பகுதியில் சுருக்கமடைந்தன. அதேவேளை, நிலையான விலைகளில் முதலீடும் நுகர்வுச் செலவினமும் ஆண்டின் முதலரைப்பகுதியில் சுருக்கமடைந்த போதும், இக்காலப்பகுதியில் நிலவிய உயர் விலைகளினால் தூண்டப்பட்டு, நடைமுறை விலைகளில் இரண்டும் அதிகரித்தன. எனினும், ஆண்டின் முதலரைப்பகுதியில் நடைமுறை விலைகளில் தேறிய வெளிநாட்டுக் கேள்வி மேம்பாடொன்றினைப் பதிவுசெய்தமைக்கு இறக்குமதிகளுடன் ஒப்பிடுகையில் ஏற்றுமதிகளில் உயர்ந்த வளர்ச்சி காணப்பட்டமையே முக்கிய காரணமாகும். எனினும், கொவிட்-19 உலகளாவிய நோய்த்தொற்று படிப்படியாக மறைந்து போனமையானது 2021இன் தொடர்பான காலப்பகுதியுடன் ஒப்பிடுகையில் 2022இன் முதலரைப்பகுதியில் தொழிற்சந்தையில் காணப்பட்ட இடர்ப்பாடுகளிலிருந்து நிவாரணம் பெற உதவியதெனினும் தொழிலாளர் உற்பத்தித்திறன் வீழ்ச்சியடைந்து, பொருளாதார நடவடிக்கைகளில் காணப்பட்ட பின்னடைவினைப் பிரதிபலித்தது.

## 2.1 உற்பத்தி

ஆண்டின் முதலாம் மற்றும் இரண்டாம் காலாண்டுப் பகுதிகள் இரண்டிலும் பொருளாதாரம் சுருக்கமடைந்து, குறிப்பாக, இரண்டாம் காலாண்டுப் பகுதியில் விரைந்த வேகத்தில் வீழ்ச்சியடைந்து, 2021இன் ஒப்பிடத்தக்க காலப்பகுதியில் பதிவுசெய்யப்பட்ட 9.3 சதவீதம் கொண்ட வளர்ச்சியுடன் ஒப்பிடுகையில் 2022இன் முதலரைப் பகுதியில் 4.8 சதவீதம் கொண்ட ஒட்டுமொத்த சுருக்கமொன்றினைத் தோற்றுவித்தது. இது, முக்கியமாக நீண்ட கால வலுத் துண்டிப்பு, எரிபொருள் பற்றாக்குறை, முக்கிய மூலப்பொருட்களின் பற்றாக்குறை மற்றும் உயர்வடைந்த உற்பத்திச் செலவு என்பனவற்றின் தூண்டுதலினால் ஏற்பட்டது. இக்காலப்பகுதியில் அனைத்து மூன்று முக்கிய பொருளாதார நடவடிக்கைகளும் சுருக்கமடைந்ததன் இதில் கைத்தொழில் நடவடிக்கைகள் 7.1 சதவீதம் கொண்ட சுருக்கத்தினைப் பதிவுசெய்து ஒட்டுமொத்த பொருளாதார சுருக்கத்திற்கு பெருமளவில் பங்களித்த அதேவேளையில் வேளாண்மை மற்றும் பணி நடவடிக்கைகள் முறையே 7.6 சதவீதத்தினாலும் 0.6 சதவீதத்தினாலும் சுருக்கமடைந்தன.



**ஆண்டின் முதலரைப்பகுதியில் பொருளாதாரத்தின் சுருக்கத்திற்கு கைத்தொழில் நடவடிக்கைகளும் அதனைத் தொடர்ந்து வேளாண்மை மற்றும் பணி நடவடிக்கைகளில் ஏற்பட்ட வீழ்ச்சியும் வழிவகுத்தன...**

### பணிகள்


பணி நடவடிக்கைகளில் ஏற்பட்ட பின்னடைவிற்கு நிதியியல் பணிகள், தொழில்சார் நிபுணத்துவப் பணிகள் மற்றும் ஏனைய தனியாளர் பணி நடவடிக்கைகளில் ஏற்பட்ட கணிசமான வீழ்ச்சி தூண்டுதலாக அமைந்தது. மேலும், காப்புறுதி, போக்குவரத்து, மனித சுகாதாரம் மற்றும் உண்மைச் சொத்து நடவடிக்கைகளும் இக்காலப்பகுதியில்

சுருக்கமடைந்தன. எனினும், தங்குமிட வசதி, பணிகள், மொத்த விற்பனை மற்றும் சில்லறை வர்த்தகம், பொது நிருவாகம் தகவல் தொழில்நுட்ப நிகழ்ச்சிப்படுத்தல் மற்றும் ஆலோசனை நடவடிக்கைகள், தொலைத்தொடர்பூட்டல் மற்றும் கல்விப் பணிகள் இவ்வாண்டின் முதலரைப்பகுதியில் விரிவடைந்தன.

2021இன் தொடர்பான காலப்பகுதியில் பதிவுசெய்யப்பட்ட 4.7 சதவீதம் கொண்ட வளர்ச்சியுடன் ஒப்பிடுகையில் போக்குவரத்து நடவடிக்கைகளில் ஏற்பட்ட பின்னடைவால் தூண்டப்பட்டு, 2022இன் முதலரைப்பகுதியில் மொத்த விற்பனை மற்றும் சில்லறை வர்த்தகம், போக்குவரத்து மற்றும் களஞ்சியப்படுத்தல், தங்குமிட வசதி, உணவு மற்றும் குடிவகைப் பணிகளின் ஒட்டுமொத்த வளர்ச்சி 1.6 சதவீதத்திற்கு மெதுவடைந்தது. இதற்கமைய, குறிப்பாக இரண்டாம் காலாண்டுப்பகுதியில் காணப்பட்ட எரிபொருள் பற்றாக்குறையின் காரணமாக 2022இன் முதலரைப்பகுதியில் போக்குவரத்து நடவடிக்கைகள் 0.9 சதவீதத்தினால் சுருக்கமடைந்தன. எனினும், இக்காலப்பகுதியில் மொத்த விற்பனை மற்றும் சில்லறை வர்த்தக நடவடிக்கைகள் 1.3 சதவீதத்தினால் வளர்ச்சியடைந்தன. மேலும், தங்குமிட வசதி, உணவு மற்றும் குடிவகைப் பணி நடவடிக்கைகள் 28.4 சதவீதத்தினால் வளர்ச்சியடைந்தமைக்கு சுற்றுலா வருகைகளில் காணப்பட்ட முன்னேற்றங்கள் பக்கபலமாக அமைந்தன.



**எரிபொருள் நிரம்பலில் காணப்பட்ட பற்றாக்குறையும் அதனைத் தொடர்ந்து குறைவடைந்த மக்கள் நடமாட்டமும் ஆண்டில் முதலரைப்பகுதியில் நிலவிய நீண்ட வலு பற்றாக்குறையும் பணி நடவடிக்கைகள் முடங்கிப் போவதற்குக் காரணமாயின...**



(அ) தரவுகள் 2015 அடிப்படையிலான மொ.உ.உற்பத்தி மதிப்பீடுகளை அடிப்படையாகக் கொண்டது

மூலம்: தொகைமதிப்பு மற்றும் புள்ளிவிபரத் திணைக்களம்

2022இன் முதலரைப்பகுதியில் தகவல் தொழில்நுட்ப நிகழ்ச்சிப்படுத்தல் மற்றும் ஆலோசனைப் பணிகள் மற்றும் தொடர்பான நடவடிக்கைகளில் காணப்பட்ட குறிப்பிடத்தக்க மெதுவான தன்மையானது 2021இன் தொடர்பான காலப்பகுதியில் தகவல் மற்றும் தொடர்பூட்டல் நடவடிக்கைகளில் பதிவுசெய்யப்பட்ட 18.6 சதவீதம் கொண்ட வளர்ச்சியுடன் ஒப்பிடுகையில் 3.8 சதவீதம் கொண்ட மெதுவான வளர்ச்சியொன்றினைத் தோற்றுவித்தது. இவ்வகையினுள், தகவல் தொழில்நுட்ப நிகழ்ச்சிப்படுத்தல் மற்றும் ஆலோசனைப் பணிகள் மற்றும் தொடர்பான பணிகள் இரண்டாம் காலாண்டுப்பகுதியில் காணப்பட்ட எதிர்க்கணித வளர்ச்சியுடன் ஒப்பிடுகையில் 2022இன் முதலரைப்பகுதியில் 3.7 சதவீதம் கொண்ட மெதுவான வேகத்தில் வளர்ச்சியடைந்தன. மேலும், 2022இன் முதலரைப்பகுதியில் தொலைத்தொடர்பூட்டல் நடவடிக்கைகளும் 8.3 சதவீதம் கொண்ட மெதுவான

வேகத்தில் வளர்ச்சியடைந்தன. அதேவேளை, இவ்வாண்டின் முதலரைப்பகுதியில் நிகழ்ச்சிப்படுத்தல் மற்றும் ஒலிபரப்பு நடவடிக்கைகள் மற்றும் கட்டிட, செவிப்புல தயாரிப்புக்கள் 8.6 சதவீதத்தினால் சுருக்கமடைந்தன.

2022இன் முதலரைப்பகுதியில் நிதியியல் பணிகளில் ஏற்பட்ட குறிப்பிடத்தக்க வீழ்ச்சி நிதி, காப்புறுதி, மற்றும் உண்மைச் சொத்து நடவடிக்கைகள் (வதிவிடச் சொத்துரிமை உட்பட) 2021இன் தொடர்பான காலப்பகுதியில் காணப்பட்ட 7.1 சதவீதம் கொண்ட வளர்ச்சியுடன் ஒப்பிடுகையில் 6.6 சதவீதத்தினால் சுருக்கமடைய வழிவகுத்தது. உயர் பணவீக்கத்தினைக் கட்டுப்படுத்துவதற்காகப் பின்பற்றப்பட்ட சுருக்கம் நிறைந்த நாணயக் கொள்கை நிலையினால் பாதிக்கப்பட்டதன் காரணமாக நிதியியல் பணிகளும் துணை நிதியியல் பணிகளும் 2022இன் முதலரைப்பகுதியில் 12.0 சதவீதம் கொண்ட குறிப்பிடத்தக்க வீழ்ச்சியைப் பதிவுசெய்தன. மேலும், ஆண்டின் முதலரைப்பகுதியில், காப்புறுதி மற்றும் உண்மைச் சொத்து நடவடிக்கைகள் (வதிவிடச் சொத்துரிமை உட்பட), முறையே 10.5 சதவீதத்தினாலும் 0.5 சதவீதத்தினாலும் சுருக்கமடைந்தன.

2022இன் முதலரைப் பகுதியில், ஏனைய பணிகளுடன் தொடர்பான நடவடிக்கைகளைப் பரிசீலனையில் கொள்கையில், ஏனைய தனியாளர் பணிகள், தொழில்சார் நிபுணத்துவப் பணிகள் மற்றும் மனித சுகாதார நடவடிக்கைகள், அவை 2021இன் தொடர்பான காலப் பகுதியுடன் ஒப்பிடுகையில் சுருக்கமடைந்த வேளையில், பொது நிருவாகம் மற்றும் கல்விப் பணிகள் வளர்ச்சியுற்றன. இவ்வகையில், 2022இன் முதலரைப் பகுதியில் ஏனைய தனியாளர் பணி நடவடிக்கைகளும் தொழில்சார் நிபுணத்துவப் பணிகளும் முறையே 2.0 சதவீதத்தினாலும் 7.5 சதவீதத்தினாலும் சுருக்கமடைந்தன. இக்காலப்பகுதியில் மனித சுகாதார நடவடிக்கைகள், வதிவிடக் கவனிப்பு மற்றும் சமூக வேலை நடவடிக்கைகள் 4.3 சதவீதத்தினால் சுருக்கமடைந்தன. எனினும், ஆண்டின் முதலரைப்பகுதியில் பொது நிருவாகம் மற்றும் பாதுகாப்புடன் தொடர்பான பணிகள் மற்றும் கல்விப் பணிகள் ஒவ்வொன்றும் 2.9 சதவீதத்தினால் வளர்ச்சியடைந்தன.

## கைத்தொழில்

பொருளாதார நெருக்கடிகளால் எதிர்கொண்ட சவால்கள் காரணமாக 2022இன் இதுவரையிலான காலப்பகுதியில் கைத்தொழில்துறையின் செயலாற்றமானது கடுமையான பின்னடைவைச் சந்தித்தது. மூலவளங்களின் இறக்குமதி மீதான கட்டுப்பாடுகளின் தொடர்ச்சியினால் மட்டுமன்றி மின்சாரம் மற்றும் எரிபொருள் வழங்கலில் இடையூறுகள், அதிகரித்துவரும் உற்பத்திச் செலவுகள் மற்றும் பணவீக்க அதிகரிப்புக்கு மத்தியில் உண்மை வருமானத்திலான தேய்மானத்துடன் நுகர்வோர் கேள்வியின் ஒட்டுமொத்த குறைவடைதல் என்பவற்றின் காரணமாகவும் துறைசார் கைத்தொழில் நடவடிக்கைகள் கடுமையாகத் தடைப்பட்டன.

ஆண்டின் முதலரைப்பகுதியில், பெறுமதி சேர் நியதிகளில் கைத்தொழில் நடவடிக்கைகளின் செயலாற்றம் படிப்படியாகக் குறைவடைந்தமையானது, கைத்தொழில் நடவடிக்கைகளுக்கான முக்கிய பங்களிப்பாளரான தயாரிப்பு நடவடிக்கைகள் சுருக்கமடைவதற்கு முக்கிய காரணமாக அமைந்தது. மேலும், கட்டிடவாக்கம் மற்றும், சுரங்கமகழ்தல் மற்றும் கல்லுடைத்தல் நடவடிக்கைகளும் இக்காலப்பகுதியில் கணிசமாகச் சுருக்கமடைந்தன. எனினும், மின்வலு, வாயு, நீராவி, வளிச் சீராக்க வழங்கல், நீர்ச்சேகரிப்பு, சுத்திகரிப்பு மற்றும் வழங்கல் நடவடிக்கைகள், கைத்தொழில் நடவடிக்கைகளின் ஒட்டுமொத்தச் செயலாற்றத்திற்கு சாதகமான விதத்தில் பங்களித்தன.



**நீண்ட கால வலு நெருக்கடி,  
மூலப்பொருட்களின்  
பற்றாக்குறையான நிரம்பல் மற்றும்  
உள்ளீட்டு விலைகள் அதிகளவில்  
உயர்வடைந்தமை என்பன  
ஆண்டின் முதலரைப்பகுதியில்  
கைத்தொழில் நடவடிக்கைகளின்  
செயலாற்றத்தினைத்  
தடைசெய்தன...**

நீண்ட கால வலு நெருக்கடி மற்றும் முக்கிய மூலப்பொருட்களின் பற்றாக்குறையான வழங்கல் என்பன தயாரிப்பு நடவடிக்கைகளின் செயலாற்றத்தினை மோசமாகப் பாதித்ததன் காரணமாக இவ்வாண்டின் முதலரைப்பகுதியில் 6.2 சதவீதம் கொண்ட சுருக்கத்திற்கு வழிவகுத்தன. 2022இன் முதலரைப்பகுதியில் உணவு, குடிபானங்கள் மற்றும் புகையிலை உற்பத்திகளின் தயாரிப்பு 9.9 சதவீதத்தினால் குறிப்பிடத்தக்களவிற்கு சுருக்கமடைந்தமையானது ஒட்டுமொத்த தயாரிப்பு நடவடிக்கைகளினதும் வளர்ச்சியைக் குறைத்துவிட்டது. மேலும், ஏனைய உலோகமல்லா கனிப்பொருள் உற்பத்திகள், இறப்பர் மற்றும் பிளாத்திக்கு உற்பத்திகள், இரசாயனம் மற்றும் இரசாயன உற்பத்திகள், நிலக்கரி மற்றும் சுத்திகரிக்கப்பட்ட பெற்றோலிய உற்பத்திகளின் தயாரிப்பும் இக்காலப்பகுதியில் சுருக்கமடைந்தன. எனினும், புடவைகள், அணியும் ஆடைகள், தோல் உற்பத்திகள் மற்றும் அவற்றுடன் தொடர்பான உற்பத்திகள் ஆண்டின் முதலரைப்பகுதியில் 9.1 சதவீதத்தினால் விரிவடைந்தன.


ஆண்டின் முதலரைப் பகுதியில் கட்டிடவாக்க மூலப் பொருட்கள் மற்றும் வலுவின் பற்றாக்குறை, உயர்வடைந்த உள்ளீட்டுப் பொருட்களின் விலைகள், காசுப்பாய்ச்சலை வழங்குவதில் காணப்பட்ட தடைகள் மற்றும் அரசினால் நிதியிடப்பட்ட செயற்றிட்டங்கள் இடைநிறுத்தப்பட்டமை என்பன கட்டிடவாக்க நடவடிக்கைகளில் காணப்பட்ட 8.9 சதவீதம் கொண்ட கணிசமான வீழ்ச்சிக்கு வழிவகுத்தன. மேலும், சட்டவாக்க நடவடிக்கைகளுடன் பெருமளவிற்கு

தொடர்புடைய சுரங்கமகழ்தல் மற்றும் கல்லுடைத்தல் நடவடிக்கைகளும் இக்காலப்பகுதியில் 13.1 சதவீதத்தினால் சுருக்கமடைந்து கட்டடவாக்க நடவடிக்கைகளில் காணப்பட்ட பின்னடைவினால் முக்கியமாகப் பாதிக்கப்பட்டன.

### கைத்தொழில் உற்பத்திச் சுட்டெண்

2022 பெப்புருவரி நீங்கலாக, 2022 ஓகத்தில் முடிவடைகின்ற எட்டு மாத காலப்பகுதியில் கைத்தொழில் உற்பத்திச் சுட்டெண்ணானது தொடர்ந்து ஆண்டிற்காண்டு சுருக்கங்களைப் பதிவுசெய்தது. இதற்கமைய, உணவு உற்பத்தித் தயாரிப்பு, ஏனைய உலோகமல்லாத கனிம உற்பத்தித் தயாரிப்பு, ஆடைத் தயாரிப்பு மற்றும் அடிப்படை உலோக வகைகளின் தயாரிப்பு ஆகிய முக்கிய கைத்தொழில் உற்பத்திச் சுட்டெண் துறைகளில் கணிசமான சுருக்கங்கள் பதிவுசெய்யப்பட்ட வேளையில், அநேகமான ஏனைய சிறியளவிலான துணைத்துறைகளும் குறிப்பிட்ட காலப்பகுதியில் ஒட்டுமொத்த சுருக்கங்களைப் பதிவுசெய்தன. குறிப்பாக, 2022 பெப்புருவரி மற்றும் மாச்சு நீங்கலாக, நிலக்கரி மற்றும் சுத்திகரிக்கப்பட்ட பெற்றோலிய உற்பத்தித் துணைத்துறையின் கணிசமானளவிலான எதிர்க்கணிய செயலாற்றமானது மசகெண்ணெயின் வரையறுக்கப்பட்ட இறக்குமதி காரணமாக காலப்பகுதியில் மேற்கொள்ளப்பட்ட நீண்டகால சுத்திகரிப்புப் பணிநிறுத்தங்கள் காரணமாக ஒட்டுமொத்த சுட்டெண் செயலாற்றத்தினை மெதுவடையச் செய்தது. இருப்பினும், சுட்டெண்ணில் ஏறத்தாழ 30 சதவீதத்திற்கு வகைகளும் அணியும் ஆடைத் தயாரிப்பு, இரசாயன மற்றும் இரசாயன உற்பத்திகள் மற்றும் குடிவகைகள் மற்றும் புகையிலை உற்பத்திகளின் தயாரிப்பு போன்ற குறித்த சில துணைத்துறைகள் சில கிரமமான வீழ்ச்சிகளுக்கு மத்தியில் காலப்பகுதியில் ஒட்டுமொத்த வளர்ச்சிகளைப் பதிவுசெய்தன.

வரைபடம் 2.2  
கைத்தொழில் உற்பத்திச் சுட்டெண்




மூலம்: தொகைமதிப்பு மற்றும் புள்ளிவிபரத் திணைக்களம்

### கைத்தொழில் கொள்கைகள் மற்றும் நிறுவன ரீதியான ஆதரவு

கைத்தொழில் துறையின் செழுமை மற்றும் மேம்பாடு என்பவற்றில் கவனம் செலுத்திய அரசாங்கத்தின் கொள்கை முயற்சிகள் இவ்வாண்டு காலப்பகுதியில் மிதமானதொரு வேகத்தில் தொடர்ச்சியடைந்தன. கைத்தொழில் துறையின் கொள்கை முனைப்பு மற்றும் உபாயப் போக்கு என்பவற்றை மேம்படுத்தும் முயற்சியில் அரசாங்கம், கைத்தொழில்துறை அபிவிருத்திக்கான தேசிய கொள்கையின் முன்னேற்றத்தினை தொடர்ந்தும் முன்னெடுத்தது. இலங்கையில் புலமைச் சொத்துக்களை வணிகமயமாக்குவதுடன் தொடர்புடைய இடைவெளிகளைக் கண்டறிவதற்கான விசேட கவனத்துடன் புத்துருவாக்கத்தினால் உந்தப்பட்ட கைத்தொழில்துறை அபிவிருத்தியை ஊக்குவிப்பதற்காக தேசிய புத்துருவாக்க முகவராண்மையினால் ஆண்டு காலப்பகுதியில் பல்வேறு முயற்சிகள் மேற்கொள்ளப்பட்ட அதேவேளையில், இலங்கையில் தயாரிக்கப்படும் உற்பத்திப் பொருட்களுக்குத் தனித்துவமானதொரு நாமத்தினை உருவாக்குவதற்கான நிகழ்ச்சித்திட்டமொன்றும் ஆரம்பித்து வைக்கப்பட்டது.

தற்போது நிலவுகின்ற பொருளாதார நெருக்கடிகளுக்கு மத்தியில், கைத்தொழில் துறையில் தோற்றம் பெற்றுள்ள பிரச்சனைகளிலிருந்து மீள்வதற்கு தனியார் மற்றும் பன்னாட்டு முகவராண்மைகளுடன் கூட்டிணைந்து அரசு முகவராண்மைகள் பல்வேறு வழிமுறைகளை முன்னெடுத்துள்ளன. இதற்கமைய, இறக்குமதிக் கட்டுப்பாடுகள் மற்றும் ஏற்றுமதிப் பெறுகைகளின் கட்டாய மாற்றல் போன்ற ஒழுங்குமுறைப்படுத்தல் வரையறைகளுடன் எதிர்கொண்டுள்ள பிரச்சனைகளைத் தீர்ப்பதற்கு, தொடர்புடைய ஆர்வலர்களுடன் பல்வேறு கலந்துரையாடல்கள் நடைபெற்றதுடன் குறிப்பாக, முதலீட்டுச்சபைக் கம்பனிகளின் வெளிநாட்டுச் செலாவணிக் கொடுக்கல்வாங்கல்கள் மீதான புதிய வெளிநாட்டுச் செலாவணிச் சட்டத்தின் ஏற்புடைத்தன்மை தொடர்பில் முதலீட்டுச் சபை மத்திய வங்கியிடமிருந்து பணிப்புரை ஒன்றினைப் பெற்றுக்கொண்டது. திறந்த கணக்குக் கொடுப்பனவு அடிப்படையின் கீழ் மூலப்பொருட்களை இறக்குமதி செய்வதற்கும் இலங்கை போக்குவரத்துச் சபையின் சாலைகளினூடாக கைத்தொழில் துறைத் தொழிற்சாலைகளுக்கு அவசியமான எரிபொருளை நிரம்பல் செய்வதற்கும் முன்னுரிமை அடிப்படையை கருத்திற்கொண்டு பரிந்துரைக் கடிதங்களை வழங்குவதற்கு கைத்தொழில் அமைச்சினாலும் முதலீட்டுச் சபையினாலும் மேலதிக முயற்சிகள் மேற்கொள்ளப்பட்டுள்ளன. அதேவேளை, நுண்பாக, சிறிய மற்றும் நடுத்தரளவு தொழில்முயற்சிகளில் பாதிக்கப்பட்ட கடன்பாட்டாளர்கள் உள்ளடங்கலாக தனித்தனியானதோர் அடிப்படையில் அவர்களது வருமானம் மற்றும் வியாபாரங்கள் தொடர்பிலான பேரண்டப்பொருளாதார சவால்கள் மற்றும் கொவிட்-19 உலகளாவிய நோய்த்தொற்று என்பவற்றின் பாதகமான தாக்கங்களைக் கருத்திற்கொண்டு மத்திய

**வரைபடம் 2.3**  
கைத்தொழில் உற்பத்தி சுட்டெண்ணின் ஆண்டுக்காண்டு மாற்றத்திற்கான பங்களிப்பு



குறிப்பு: கைத்தொழில் உற்பத்திச் சுட்டெண்ணின் உப பிரிவுகளுக்கான நிறையிடல்கள் அளப்பகுதிகளுக்கு உள் என  
மூலம்: தொகைமதிப்பு மற்றும் புள்ளிவிபரத் திணைக்களம்

வங்கி 2022 பூலையிலிருந்து ஆறு மாத காலப்பகுதிக்கு கொடுகடன் வசதிகள் மீதான பொருத்தமான சலுகைகளை வழங்குமாறு உரிமம்பெற்ற வங்கிகளை வேண்டிக்கொண்டுள்ளது.

மோசமடைந்து செல்கின்ற பேரண்டப் பொருளாதார சமயின்மைகளுக்கு மத்தியில், முதலீட்டுச் சபையின் கீழ் மேற்கொள்ளப்பட்ட வெளிநாட்டு முதலீடுகள் 2022இன் முதலரைப் பகுதியில் ஏறத்தாழ 34 சதவீதத்தினால் குறிப்பிடத்தக்க அளவு வீழ்ச்சி அடைந்தமையானது கைத்தொழில் துறையில் நீடித்து நிலைத்திருக்கும் வளர்ச்சிக்காக வியாபாரத்திற்குத் தூண்டுதலளிக்கும் சூழலொன்றினை நிச்சயப்படுத்துவதனை இலக்காக்கக்கொண்ட அவசர கொள்கைகளுக்கான தேவையை மீள்வலியுறுத்துகின்றது. ஆதலால், முதலீட்டுச் சபை மற்றும் ஏற்றுமதி அபிவிருத்திச் சபை என்பன காலப்பகுதி முழுவதிலும் கைத்தொழில் துறையினுள் வெளிநாட்டு நேரடி முதலீட்டினைக் கவர்வதற்கான அவற்றின் முயற்சிகளைத் தொடர்ந்தும் முன்னெடுத்தன. ஆடை, இரத்தினக்கல் மற்றும் ஆபரணங்கள், இலத்திரனியல் மற்றும் இலத்திரனியல் உற்பத்திகள், இறப்பர் மற்றும் இறப்பரின் அடிப்படையிலமைந்த உற்பத்திகள் மற்றும் படகு மற்றும் படகு கட்டுமானம் என்பன உள்ளடங்கலாக பொருளாதாரத்தில் பல்வேறு தெரிந்தெடுக்கப்பட்ட ஏற்றுமதித் துறைகளை ஊக்குவிக்கும் பொருட்டு ஏற்றுமதி அபிவிருத்திச் சபை தேசிய ஏற்றுமதி நியமமொன்றினையும் 5 - ஆண்டு கால ஊக்குவிப்புத் திட்டமொன்றினையும் உருவாக்கியுள்ளது. அவர்களின் அடுத்த வியாபார முன்மொழிவுகளுக்கு அல்லது புத்தாக்கங்களுக்கு சிறந்த பங்களார்களைக் கண்டறிவதில் நிறுவனங்களுக்கும் ஆராய்ச்சி நிறுவனங்களுக்கும் உதவும் பொருட்டு உள்நாட்டு மற்றும் பன்னாட்டுத் தொழில்முயற்சிகளை இணைப்பதற்கான தளமொன்றாகச் செயற்படுவதற்குப் புதிய வியாபார பங்குடமைத் தரவுத்தளத்தின் நிறுவலுடன்

ஆண்டு காலப்பகுதியில் முதலீட்டாளர் வசதிப்படுத்தல் முயற்சிகளும் முன்னேற்றமடைந்தன. மேலும், முதலீட்டாளர்கள் தொடர்புடைய முகவராண்மைகளின் ஒப்புதல்களைப் பெற்றுக்கொள்வதற்கான பொதுவானதொரு தளத்தினை வழங்குவதன் மூலம் முதலீட்டு ஒப்புதல் செயன்முறைகளை விரைவுபடுத்துவதற்கான சிறப்பு அலகொன்றும் நிறுவப்பட்டுள்ளது. மேலும், ஏற்றுமதி சார்ந்த வியாபாரங்களை இலக்காக்கக்கொண்டு வர்த்தகக் கண்காட்சிகள், சந்தை இணைப்பினை உருவாக்கும் நிகழ்ச்சித்திட்டங்கள், விழிப்புணர்வு அமர்வுகள் மற்றும் இயலாவினைக் கட்டியெழுப்பும் நிகழ்ச்சித்திட்டங்கள் என்பன உள்ளடங்கலாக ஊக்குவிப்பு நிகழ்ச்சிகளும் நடாத்தப்பட்ட வேளையில் புதிய சந்தை வாய்ப்புக்களை அடையாளங்காணும் முயற்சியில் சுயாதீன பொதுநலவாய நாடுகள், ஆபிரிக்கா மற்றும் மத்திய கிழக்கு நாடுகள் என்பன தொடர்பிலான பல்வேறு சந்தைக் கற்கைகளும் மேற்கொள்ளப்பட்டன.

தற்போதைய பொருளாதார நெருக்கடிகளில் சிறிய மற்றும் நடுத்தரளவு தொழில்முயற்சிகள் எதிர்கொள்ளக்கூடிய விகிதாசாரமற்ற தாக்கங்களுக்கு மத்தியில், பொருளாதாரத்திற்கு சிறிய மற்றும் நடுத்தரளவு தொழில்முயற்சிகள் வழங்கும் அளப்பரிய பங்களிப்பினை உரிய முறையில் கருத்திற்கொண்டு சிறிய மற்றும் நடுத்தரளவு தொழில்முயற்சிகளை நிலைபெறச்செய்கின்ற முயற்சிகளுக்கான அவசியத்தன்மை தொடர்பில் பல்வேறு கரிசனைகள் எழுந்துள்ளன. இருபுடை முகவராண்மைகளின் ஊடாக சிறிய மற்றும் நடுத்தரளவு தொழில்முயற்சிகளுக்கு நிதியியல் மற்றும் நிதியியலல்லாத ஆதரவினை விரிவுபடுத்துவதற்கான முயற்சிகள் மேற்கொள்ளப்பட்டுள்ள போதிலும், மீட்டெடுப்புச் செயன்முறைக்கு, குறிப்பாக குறுங்காலத்தில், அவற்றின் தொடர்ச்சியான நிலவுகை மற்றும் பங்களிப்பினை நிச்சயப்படுத்தும் பொருட்டு சிறிய மற்றும் நடுத்தரளவு தொழில்முயற்சிகள் எதிர்கொள்கின்ற சமகாலத் தேவைகள் மற்றும் சவால்கள் தொடர்பிலான விபரமானதொரு மதிப்பீடு இன்றியமையாததொன்றாகும். ஏற்றுமதிச் சந்தையைப் பூர்த்தி செய்வது மாத்திரமன்றி உள்நாட்டுச் சந்தையினுள் அதற்கான வெற்றிடத்தினையும் நிரப்பும் வகையில் உயர்ந்தளவில் பெறுமதி கூட்டப்பட்ட மற்றும் பெறுமதிக்கூடிய உற்பத்திகளை நோக்கி நகர்வதற்கு சிறிய மற்றும் நடுத்தரளவு தொழில் முயற்சிகளின் மீள்சார்ந்த தன்மையானது புத்துயிராக்க நிகழ்ச்சிநிரலின் அத்தியாவசிய அம்சமொன்றாக அமைதல் வேண்டும். இது தொடர்பில், சிறிய மற்றும் நடுத்தரளவு தொழில் முயற்சிகளின் நவீனமயப்படுத்தலை விரைவுபடுத்தவும் உலகளாவிய ஏற்றுமதிச் சந்தைகளுக்கான அவற்றின் அணுகலை வசதிப்படுத்தும் பொருட்டு இலத்திரனியல் தளங்களைப் பின்பற்றுவதற்கும் நடுத்தர காலத்தில், ஆடைகள், புடவைகள், வேளாண்மை உற்பத்திகள் மற்றும் மரபார்ந்த கைவினைகள் போன்ற இலங்கை ஏற்கனவே உள்ளார்ந்த ஆற்றல்வாய்ந்த தன்மையினைக் கொண்டுள்ள பல்வேறு உற்பத்திகளுடன் தொடர்புடைய உலகளாவிய பெறுமதிச் சங்கிலிகளில் அவை தம்மை நிலைநிறுத்திக் கொள்வதற்கும் துணைபுரியும் பொருட்டு அரசாங்க முகவராண்மைகளினால் ஒருங்கிணைந்த

முயற்சிகள் அவசியப்படுகின்றன. மேலும், கைத்தொழில் கேள்வியுடன் தொடர்புடைய உலகளாவிய பெறுமதிச் சங்கிலிகளுடன் இசைந்துசெல்லும் விதத்தில் தற்போதுள்ள தொழில்நுட்ப மற்றும் தொழிற்கல்வி மற்றும் பயிற்சித் துறையில் கடுமையான சீர்திருத்தங்களும் சிறிய மற்றும் நடுத்தரளவு தொழில்முயற்சித் துறையிலுள்ள திறன்சார் இடைவெளிகளை நிவர்த்தி செய்வதற்கு அவசியப்படும். மேலும், சிறிய மற்றும் நடுத்தரளவு தொழில்முயற்சித் துறைக்கான செயலாற்றத்தின் அடிப்படையிலமைந்த ஊக்குவிப்புத் திட்டங்களை அறிமுகப்படுத்துவதற்கான உடனடி வழிமுறைகள் தேவைப்படுவதன் மூலம் நடுத்தர காலத்திலிருந்து நீண்ட கால ஓட்டத்திற்குச் சிறிய மற்றும் நடுத்தரளவு தொழில்முயற்சிகளின் ஓட்டுமொத்த உற்பத்தியில் முன்னேற்றத்தினை வசதிப்படுத்தும்.

## வேளாண்மை


2022இன் முதலரைப்பகுதியில் பற்றாக்குறையான வளமாக்கி வழங்கலின் காரணமாக அரிசி, தேயிலை மற்றும் காய்கறிகளின் வளர்ச்சியில் காணப்பட்ட கணிசமான வீழ்ச்சி, பெறுமதி சேர் வேளாண்மை நடவடிக்கைகளின் பின்னடைவிற்கு வழிவகுத்தது. மேலும், மீன்பிடி நடவடிக்கைகள், விலங்கு உற்பத்தி, ஏனைய தானியங்களின் பயிரிடல், இறப்பர் மற்றும் காடாக்கல், மற்றும் மரக்குற்றிகளாக்கும் நடவடிக்கைகள் என்பனவும் இக்காலப்பகுதியில் சுருக்கமடைந்தன. எனினும், எண்ணெய் பசை கொண்ட பழவர்க்கங்கள் (தேங்காய், செவ்விளநீர் மற்றும் தாவர எண்ணெய்), வாசனைத்திரவியங்கள், செடிகளைப் பதியம் வைத்தல் மற்றும் ஏனைய நீண்ட காலப் பயிர்களின் உற்பத்தி வேளாண்மை நடவடிக்கைகளின் ஓட்டுமொத்தச் செயலாற்றத்திற்குச் சாதகமான முறையில் பங்களித்தன.



**தேவையான வளமாக்கியின் நிரம்பல் பற்றாக்குறையானது முக்கிய பயிர்களின் வளர்ச்சிக்கு இடையூறாக விளங்கி ஆண்டின் முதலரைப்பகுதியில் வேளாண்மை நடவடிக்கைகளின் குறிப்பிடத்தக்க சுருக்கத்திற்கு வழிவகுத்தன...**

வேளாண்மை உள்ளீடுகளில் குறிப்பாக வளமாக்கிகள் மற்றும் ஏனைய வேளாண் இரசாயனங்கள் என்பவற்றில் காணப்பட்ட கடுமையான பற்றாக்குறைகள் மற்றும் பொருளாதார நெருக்கடிகளுக்கு மத்தியில் உயர்வடைந்து செல்கின்ற உற்பத்திச் செலவுகள், மற்றும் இடையூறுகளுக்குட்பட்ட வலு நிரம்பல் காரணமாக 2022 ஓகத்தில் முடிவடைகின்ற எட்டு மாத காலப்பகுதியில் வேளாண்மை நடவடிக்கைகள் மெதுவடைந்து காணப்பட்டன. 2016/2017 பெரும்போகத்திலிருந்து தாழ்ந்தளவிலான


## வரைபடம் 2.4 நெல் உற்பத்தி



மூலம்: தொகைதிப்பு மற்றும் புள்ளிவிபரத் திணைக்களம்

பெரும்போக உற்பத்தியினைப் பதிவுசெய்து, மொத்த நெல் உற்பத்தியானது 2020/2021 பெரும்போக காலப்பகுதியில் பதிவுசெய்யப்பட்ட 3.1 மில்லியன் மெ.தொன்கள் கொண்ட அபரிமிதமான அறுவடையுடன் ஒப்பிடுகையில் 2021/2022 பெரும்போகத்தில் ஆண்டிற்காண்டு அடிப்படையில் 36.9 சதவீதத்தினால் 1.9 மில்லியன் மெ.தொன்களிற்கு வீழ்ச்சியடைந்தது. மேலும், காய்கறி உற்பத்தியானது 2022இன் முதலரைப் பகுதியில் ஆண்டிற்காண்டு அடிப்படையில் 6.5 சதவீத வீழ்ச்சியொன்றினைப் பதிவுசெய்த வேளையில், ஏனைய களப்பயிர்களும் 2022இன் முதலரைப் பகுதியில் ஆண்டிற்காண்டு அடிப்படையில் 37.8 சதவீத குறிப்பிடத்தக்க வீழ்ச்சியொன்றினைப் பதிவுசெய்தன. பெருந்தோட்டத் துறையில் தேயிலை மற்றும் இறப்பர் உற்பத்தி என்பன 2022 ஓகத்தில் முடிவடைகின்ற எட்டு மாத காலப்பகுதியில் ஆண்டிற்காண்டு அடிப்படையில் முறையே 19.2 சதவீத மற்றும் 13.8 சதவீத குறிப்பிடத்தக்களவிலான சுருக்கங்களைப் பதிவுசெய்தன. வளமாக்கிகளினதும் வேளாண் இரசாயனங்களினதும் வரையறுக்கப்பட்ட கிடைப்பனவு மற்றும் எரிபொருள் பற்றாக்குறைகள் என்பவற்றின் பிரதான காரணமாக அனைத்து உயர்நிலை, மத்தியநிலை மற்றும் தாழ்நிலை வளர் மூன்று உயர தேயிலை வகைகளும் வீழ்ச்சிகளைப் பதிவுசெய்தன. இறப்பர் பயிர்ச்செய்கைப் பகுதிகளில் நிலவிய மோசமான வானிலை நிலைமைகள், பங்கசு நோயொன்றின் விரைவான பரவல் மற்றும் வளமாக்கிகளதும் ஏனைய உள்ளீடுகளதும் பற்றாக்குறை என்பவற்றின் இணைந்த தாக்கங்கள் இறப்பர் உற்பத்தி வீழ்ச்சிக்குத் தூண்டுதலாயமைந்தது. அதேவேளை, தேயிலை மற்றும் இறப்பர் ஏலவிற்பனை விலைகள் 2022இன் இதுவரையான காலப்பகுதியில் குறிப்பிடத்தக்களவு அதிகரித்ததுடன் ஆண்டின் மூன்றாம் காலாண்டுப் பகுதியில் வரலாற்றில் உயர்ந்தளவிலான விலை மட்டங்களை அண்மித்தன. 2022 ஓகத்தில் முடிவடைகின்ற எட்டு மாத காலப்பகுதியில் தெங்கு மற்றும் தெங்கு அடிப்படையிலமைந்த உற்பத்திகள் 2021 ஆண்டு முழுவதும் நிலவிய சாதகமான வானிலை நிலைமைகளின் காலங்கடந்த விளைவுகளினால் ஆதரவளிக்கப்பட்டு மொத்த தெங்கு உற்பத்தி ஆண்டிற்காண்டு அடிப்படையில் 12.3 சதவீத வளர்ச்சியானறினைப் பதிவுசெய்த வேளையில், வளமாக்கிப் பிரயோகத்தின் தற்போதைய குறைந்தளவிலான

வரைபடம் 2.5  
தேயிலை உற்பத்தி



மூலம்: இலங்கைத் தேயிலைச் சபை

மட்டங்கள் எதிர்வரவுள்ள ஆண்டுகளில் குறைந்தளவிலான விளைவு வீதங்களை விளைவிக்கக்கூடுமென எதிர்பார்க்கப்படுகிறது. அதேவேளை, மீன்பிடித் துறையானது எரிபொருள் பற்றாக்குறைகள் மற்றும் மின் துண்டிப்புக்கள் காரணமாக இடையூறுகளுக்குட்பட்ட மீன்பிடி மற்றும் நிரம்பல் சங்கிலி நடவடிக்கைகள் என்பவற்றினால் கடுமையாகப் பாதிக்கப்பட்டது. இதற்கமைய, மொத்த மீன் உற்பத்தியில் ஏறத்தாழ 72 சதவீதமாக விளங்கும் கடல் மீன் உற்பத்தியின் 15.5 சதவீத குறிப்பிடத்தக்க வீழ்ச்சியொன்று ஏற்பட்டமையைத் தொடர்ந்து மொத்த மீன் உற்பத்தியானது 2022 ஓகத்தில் முடிவடைகின்ற எட்டு மாத காலப்பகுதியில் 9.7 சதவீதத்தினால் (ஆண்டிற்காண்டு) வீழ்ச்சியடைந்தது. இருப்பினும், ஆய்விற்குரிய காலப்பகுதியில் நன்னீர் மீன்பிடி நடவடிக்கைகள் 9.1 சதவீத ஆண்டிற்காண்டு வளர்ச்சியொன்றினைப் பதிவுசெய்தன. உற்பத்திச் செலவு உயர்வடைதலுடன் இணைந்து இறக்குமதி செய்யப்பட்ட மற்றும் உள்நாட்டில் உற்பத்தி செய்யப்பட்ட தீன் பொருட்களின் பற்றாக்குறையால் ஆண்டின் முதலரைப் பகுதியில் விலங்கு வளர்ப்புத் துறைச் செயலாற்றம் தடைப்பட்டிருந்தமையினால் மெதுவடைந்த செயலாற்றமொன்றினைப் பதிவுசெய்ததோடு உள்நாட்டு சில்லறை விலைகள் உயர்வினைப் பதிவுசெய்வதற்கு அழுத்தம் கொடுத்தது.

வேளாண்மைக் கொள்கைகள் மற்றும் நிறுவன ரீதியான ஆதரவு

நாட்டில் தோற்றம் பெற்றுவரும் உணவுப் பாதுகாப்புச் சவால்களுக்கு மத்தியில் வேளாண்மை நிரம்பலின் கிடைப்பனவு மற்றும் கட்டுப்படியாகும் தன்மை என்பவற்றை நிச்சயப்படுத்தும் அதேவேளையில் விவசாயிகளின் வாழ்வாதாரத்திற்கு ஆதரவளிக்கும் பொருட்டும் அரசாங்கத்தினால் பல்வேறு வழிமுறைகள் நடைமுறைப்படுத்தப்பட்டன. அரசாங்கம் விலைத் தளம்பலைக் குறைப்பதற்கும் தடங்கலற்ற நிரம்பலினை நிச்சயப்படுத்துவதற்குமான அதன் முயற்சியில் நெல் மற்றும் அரிசிச் சந்தைகளில் இடைக்கிடையே தலையீடுகளை மேற்கொண்டது. இதற்கமைய, நெல்

சந்தைப்படுத்தல் சபையின் நெல் கொள்வனவு செய்கின்ற நிகழ்ச்சித்திட்டத்தின் கீழ் 2021/2022 பெரும்போகத்திற்காக நாட்டரிசி கி.கிராமிற்கு ரூ.90.00, சம்பா கி.கிராமிற்கு ரூ.92.00 மற்றும் கீரி சம்பா கி.கிராமிற்கு ரூ.95.00 ஆகிய வீதங்களில் ஏறத்தாழ 71,280 மெ.தொன் நெல் கொள்வனவு செய்யப்பட்டது. மேலும், 2022 சிறுபோக பருவகாலத்தில், நெந்துறையில் உற்பத்திச் செலவின் உயர்வடைதலினைக் கருத்திற்கொண்டு, சம்பா, நாட்டரிசி மற்றும் கீரி சம்பா என்பவற்றின் கி.கிராமொன்றிற்கான உத்தரவாதமளிக்கப்பட்ட கொள்வனவு விலைகள் முறையே ரூ.125.00, ரூ.120.00 மற்றும் ரூ.130.00 இற்கு அதிகரிக்கப்பட்டன. திருத்தப்பட்ட உத்தரவாதமளிக்கப்பட்ட விலைகளின் கீழ் நெல் சந்தைப்படுத்தல் சபையினால் ஏறத்தாழ 30,000 மெ.தொன் சிறுபோக நெல் கொள்வனவு செய்வதற்கு எதிர்பார்க்கப்பட்டது. இருப்பினும், நெல் கொள்வனவு செய்யும் பொருட்டு நெல் சந்தைப்படுத்தல் சபையிடம் போதிய நிதியின்மையானது அரசாங்கத்தின் நெல் கொள்வனவு நிகழ்ச்சித்திட்டத்தை கணிசமாக மட்டுப்படுத்தி 2022 சிறுபோக பருவகாலத்தில் ஏறத்தாழ 7,076 மெ.தொன்களை மாத்திரம் கொள்வனவு செய்ய காரணமாயமைந்து அதனால் விவசாயிகள் தமது அறுவடையினை பெரிய தனியார் ஆலையாளர்களுக்குக் குறைந்த விலைகளுக்கு விற்பதற்கும் கட்டாயப்படுத்தியது. அதேவேளை, அரிசியின் சில்லறை விலைகளில் துரித உயர்வடைதலினைக் கட்டுப்படுத்தும் பொருட்டு 2022 மே 02 தொடக்கம் நடைமுறைக்குவரும் விதத்தில் நாட்டரிசி, சம்பா மற்றும் கீரி சம்பா என்பவற்றின் கி.கிராமொன்றிற்கான

“**வேளாண்மை நிரம்பல்களின் கிடைப்பனவு மற்றும் கட்டுப்படியாகும் தன்மை என்பவற்றினை மேம்படுத்தும் பொருட்டு அரசாங்கத்தினால் பல்வேறு வழிமுறைகள் முன்னெடுக்கப்பட்டுள்ளன...**”


உயர்ந்தபட்ச சில்லறை விலைகள் முறையே ரூ.220.00, ரூ.230.00 மற்றும் ரூ.260.00 ஆக விதிக்கப்பட்டன. இருப்பினும், விலை கட்டுப்பாடுகளுக்கு மத்தியில் தொடர்ச்சியான மேல்நோக்கிய விலை அழுத்தத்தடன் இணைந்து உள்நாட்டு சந்தை விலைகள் உயர்ந்தபட்ச சில்லறை விலைகளுக்கு மேலாகக் காணப்பட்டது. மேலும், உள்நாட்டு உற்பத்தியில் வீழ்ச்சியினைத் தொடர்ந்து விலங்குத்தீன் தயாரிப்பிற்கான அரிசி அல்லது நெல் என்பவற்றின் விற்பல், களஞ்சியப்படுத்தல், கொண்டுசெல்லல், பகிர்ந்தளிப்பு மற்றும் கொள்வனவு என்பவற்றினைத் தடைசெய்யும் அதிவிசேட வர்த்தமானி 2022 யூனில் விடுக்கப்பட்டது. அதேவேளை, உள்நாட்டுச் சந்தையில் குறைந்தபட்ச விலைத் தளம்பலுடன் அரிசி கிடைப்பனவை உறுதிசெய்யும் நோக்கில் 2022 ஓகத்தில் முடிவடைகின்ற எட்டு மாத காலப்பகுதியில் 596,502 மெ.தொன் அரிசி இறக்குமதி செய்யப்பட்டது.

வளமாக்கி இறக்குமதிக்கான வெளிநாட்டுச் செலாவணித் திரவத்தன்மைப் பற்றாக்குறை மற்றும் வேளாண்மை நடவடிக்கைகளுக்கான இரசாயன வளமாக்கிப் பயன்பாட்டின் திடீர் தடை என்பவற்றினால் மட்டுப்படுத்தப்பட்ட போதுமாந்தன்மையற்ற வளமாக்கிக் கிடைப்பனவின் பாதகமான தாக்கங்களை உரிய முறையில் கருத்திற்கொண்டு, அரசாங்கம் 2022இன் மூன்றாம் காலாண்டின் தொடக்கத்திலிருந்து இரசாயன வளமாக்கிகளை வழங்குவதற்கான வழிமுறைகளைத் துரிதப்படுத்தியது. 2021ஆம் ஆண்டின் பிற்பகுதியில் அசேதன வளமாக்கிகளினதும் பிற வேளாண் இரசாயனங்களினதும் இறக்குமதி மீதான தடை நீக்கப்பட்ட போதிலும், ஒட்டுமொத்த வேளாண்மை உற்பத்தி தொடர்பிலான கரிசனைகளை எழுப்பும் உள்நாட்டு வெளிநாட்டுச் செலாவணித் திரவத்தன்மைப் பற்றாக்குறையுடன் வளமாக்கி இறக்குமதிகள் தொடர்ந்தும் குறைவாகவே காணப்பட்டது. இப்பின்னணியில், 2022 யூலை - ஓகத்து காலப்பகுதியில் இந்தியக் கொடுகடன் வசதியின் கீழ் அரசாங்கம் ஏறத்தாழ 65,000 மெ.தொன் யூரியா வளமாக்கியைக் கொள்வனவு செய்ததுடன், அதில் 2022 சிறுபோக பருவகாலத்தில் நெல் பயிர்ச்செய்கைக்காக ஏறத்தாழ 30,000 மெ.தொன் யூரியா ஏற்கனவே பகிர்ந்தளிக்கப்பட்டுள்ள வேளையில் எஞ்சியவை 2022/2023 பெரும்போக பருவகாலத்திற்குப் பகிர்ந்தளிக்கப்பட்டு வருகின்றது. 2022இன் சிறுபோக பருவ காலப்பகுதியில், நெல் விவசாயிகளுக்கு 50 கி.கிறாம் யூரியா வளமாக்கிப் பையொன்று ரூ.10,000 மானிய விலைக்கு வழங்கப்பட்டது. மேலும், 2022ஆம் ஆண்டின் மூன்றாம் காலாண்டின் பிற்பகுதியிலிருந்து மொனராகலை, குருணாகல் மற்றும் அனூராதபுரம் உள்ளிட்ட முக்கிய சோளப் பயிர்ச்செய்கை மாவட்டங்களில் சோள விவசாயிகளுக்கு வளமாக்கிகளை வழங்குவதற்கான வழிமுறைகள் மேற்கொள்ளப்பட்டுள்ளன. மேலும், தேயிலைப் பயிர்ச்செய்கைக்காக இந்திய கொடுகடன் வசதியின் கீழ் பெறப்பட்ட ஏறத்தாழ 15,000 மெ.தொன் யூரியாவை வழங்குவதற்கு கமத்தொழில் அமைச்சு உடன்பட்டுள்ளதுடன் இவை தேயிலைப் பயிர்ச்செய்கை மேற்கொள்வோருக்குப் பகிர்ந்தளிக்கப் படுகின்ற வேளையில் பெருந்தோட்டப் பயிர்களுக்கான கிளைபோசேட் இறக்குமதி மீதான கட்டுப்பாடுகளைத் தளர்த்துவதற்கு அமைச்சரவை ஒப்புதலளித்துள்ளது. ஆயினும், உலகளாவிய வளமாக்கி விலைகளின் உயர்வடைந்த மட்டங்களுடன் இணைந்து தொடர்ச்சியான பேரண்டப் பொருளாதார சவால்களைக் கருத்திற்கொண்டு, இரசாயன வளமாக்கியின் கிடைப்பனவு வேளாண்மைத் துறையின் வருடாந்த வளமாக்கித் தேவையிலும் பார்க்க மிகக் குறைவாகவே காணப்பட்டமையானது, குறைந்தளவிலான அறுவடை, விவசாயச் சமூகங்களின் வாழ்வாதாரம் மற்றும் நாட்டின் உணவுப் பாதுகாப்பு என்பன தொடர்பிலான தொடர்ச்சியான கரிசனைகளைத் தீவிரமடையச் செய்துள்ளதுடன் குடித்தொகையின் நீண்ட ஓட்டத்திலான நலனோம்புகையினையும் பாதிக்கின்றது. ஆதலால், விவசாயிகளின் வாழ்வாதாரங்களைப் பாதுகாக்கும் வேளையில், குடித்தொகையின் பாதிக்கப்படக்கூடிய பிரிவினருக்கிடையிலான உணவுப் பாதுகாப்பின்மையின் சாத்தியமான இடர்நேர்வுகளைக்

குறைக்கும் நோக்குடன் தாக்குப்பிடிக்கக்கூடிய தன்மையுடன் நீடித்து நிலைத்திருக்கும் வேளாண்மைத் துறையொன்றினை மீட்டெடுப்பதற்கான அவசர வழிமுறைகள் அவசியப்படுகின்றன. இதற்கமைய, நடுத்தர காலத்திலிருந்து நீண்ட காலத்திற்கான பொருளாதார இலாபத்தன்மை, சுற்றுச்சூழல் ஆரோக்கியம் மற்றும் சமூக சமத்துவம் என்பவற்றை வழங்கக்கூடிய நீடித்துநிலைத்திருக்கும் வேளாண்மை முறைமையினை உருவாக்குவதற்கான ஒருங்கிணைந்த முயற்சிகள் அவசியமாகின்றன.

### கொள்வனவு முகாமையாளர் சுட்டெண்ணினால் பிரதிபலிக்கப்பட்டவாறு முக்கிய பொருளாதார நடவடிக்கைகளில் ஏற்பட்ட அபிவிருத்திகள்

தயாரிப்பு நடவடிக்கைகளுக்கான கொள்வனவு முகாமையாளர் சுட்டெண், நிரம்பல் மற்றும் கேள்விப்பக்கத் தடைகள் இரண்டினதும் காரணமாக ஆண்டின் எஞ்சிய பகுதிகளில் காணப்பட்ட மங்கலான தோற்றப்பாடுகளுடன் சேர்த்து, குறிப்பாக இரண்டாம் மற்றும் மூன்றாம் காலாண்டுப்பகுதிகளில், சராசரியாக குறைவடைந்த செயலாற்றமொன்றினை எடுத்துக்காட்டியது. இருப்பினும் கூட, ஆண்டின் முதல் மூன்று மாத காலப்பகுதியில் தயாரிப்புக் கொள்வனவு முகாமையாளர் சுட்டெண் நடுநிலைப்படுத்தப்பட்ட கீழ்மட்டத்திற்கு மேலே தொடர்ந்தும் விளங்கி தயாரிப்பு நடவடிக்கைகளில் மாதத்திற்கு மாத முன்னேற்றங்களை எடுத்துக்காட்டியது. இதற்குப் புதிய கட்டளைகள், தயாரிப்பு மற்றும் தொழில்நிலை துணைச் சுட்டெண்களில் அறிக்கையிடப்பட்ட சாதகமான அபிவிருத்திகள் உதவியாக அமைந்தன. எனினும், வழங்கல்பக்க தடைகள், மூலப்பொருட்களின் இறக்குமதியைப் பாதித்த வங்கித்தொழில் முறைமையில் வெளிநாட்டுச் செலாவணியின் கிடைப்பனவு மட்டுப்படுத்தப்பட்டிருந்தமை, மின் விநியோகத்தில் காணப்பட்ட இடையூறுகள், எரிபொருள் பற்றாக்குறை என்பன 2022 ஏப்பிரலிலிருந்து தயாரிப்பு நடவடிக்கைகளை மோசமாகப் பாதித்தமையின் மூலம் இரண்டாம் மற்றும் மூன்றாம் காலாண்டுகளின் அனைத்து மாதங்களிலும் கொள்வனவு முகாமையாளர்



(அ) கொ.மு.சு சுட்டெண்ணை உள்ளடக்கிய மாதத்தின் ஒப்பீட்டு மாதாந்த அபிவிருத்திகளை வெளிக்காட்டும் மனோபாவ அளவீட்டு அண்டைமையில் குறைந்ததாகும். இது ஒர் விபரத்தால் சுட்டெண் (diffusion index) ஆவதால் 0 மற்றும் 100 இற்கு இடையிலான பெறுமதியை கொண்டு ஒப்பீட்டு நடுநிலையான 50இற்கு மேலான சுட்டெண் பெறுமதி பொருளாதார நடவடிக்கைகளில் ஒர் விரிவாக்கத்தைக் குறிக்கும் அநேகவேளையில் 50இற்கு கீழான சுட்டெண் பெறுமதியானது கருக்கத்திணையும் குறிக்கின்றது.

மூலம்: இலங்கை மத்திய வங்கி




சுட்டெண்ணில் சுருக்கத்தினைத் தோற்றுவித்தது. இதன்படி, தொடர்பான காலப்பகுதியின் பிற்பகுதியில் வழங்கல்பக்க தடைகள் குறிப்பிட்டதொரு அளவிற்குத் தளர்த்தப்பட்ட போதும், ஏப்பிறலிலிருந்து மாதாந்த அடிப்படையில் உற்பத்தியானது தொடர்ச்சியாக வீழ்ச்சியடைந்தது. அதேவேளை, உள்நாட்டுச் சந்தைக்கு முக்கியமாகப் பொருட்களை வழங்குகின்ற தயாரிப்புத் துணைத் துறைகள் வெளிநாட்டுச் செலாவணி வருவாய்களை உடமையில் கொண்டிருந்த புடவைகள் மற்றும் அணியும் ஆடைகள் போன்ற ஏற்றுமதி சார்ந்த துறைகளுடன் ஒப்பிடுகையில் வங்கித்தொழில் முறையில் காணப்பட்ட மட்டுப்படுத்தப்பட்ட வெளிநாட்டுச் செலாவணியின் கிடைப்பனவு காரணமாக



**முதற் காலாண்டுப்பகுதியில், தயாரிப்பு மற்றும் பணிகள் இரண்டினதும் கொள்வனவு முகாமையாளர் சுட்டெண்ணில் ஏற்பட்ட விரிவாக்கம் ஏப்பிறலிலிருந்து நிரம்பல்பக்க தடைகளினால் பாதிக்கப்பட்டது. எனினும், ஓகத்திற்குப் பின்னர் பணிகள் கொள்வனவு முகாமையாளர் சுட்டெண் மீண்டும் எழுச்சி பெற்ற வேளையில் தயாரிப்பு கொள்வனவு முகாமையாளர் சுட்டெண் தொடர்ந்தும் சுருக்கமடைந்தது...**

மூலப்பொருட்களை இறக்குமதி செய்வதற்கான மூலங்களில் எதிர்நோக்கப்பட்ட இடர்ப்பாடுகளினால் அதிகளவிற்குப் பாதிக்கப்பட்டன. மேலும், அளவீட்டிற்கு வழங்கப்பட்ட பதிலிறுப்புக்களின்படி, அட்டவணைப் படுத்தப்பட்ட வலுத் துண்டிப்பு மற்றும் எரிபொருள் பற்றாக்குறை என்பன தயாரிப்பு நிறுவனங்களை மிகக் கடுமையாகப் பாதித்திருக்கின்றன. குறிப்பாக, அவசியமற்ற வாடிக்கையாளர் பொருட்களைத் தயாரிப்பதில் ஈடுபட்டுள்ள அநேக தயாரிப்பு நிறுவனங்கள் உயர்ந்த பணவீக்கச் சூழ்நிலைகளின் காரணமாக நுகர்வோரின் கொள்வனவுச் சக்தி மோசமடைந்தமையின் பெருமளவு காரணமாக நலிவடைந்த கேள்வியை தாம் எதிர்நோக்குவதாகத் தெரிவித்தன. செத்தெம்பர் மாத அளவீட்டுச் சுற்றின்படி, நலிவடைந்து போன உள்நாட்டுத் துறைக்குப் புறம்பாக, ஏற்றுமதி நாடுகளில் காணப்படும் மந்தநிலை தொடர்பான அச்சுறுத்தலினைத் தொடர்ந்து, குறிப்பாக வெளிநாட்டுத் துறையில் குறைவடையக்கூடிய கேள்வி நிலைமைகள் பற்றி தயாரிப்பாளர்கள் கரிசனை கொண்டிருப்பதன் காரணமாக ஆண்டின் நான்காவது காலாண்டிற்கான தயாரிப்பு நடவடிக்கைகளுக்கான எதிர்பார்ப்புக்கள் சுருக்கமொன்றினை எடுத்துக்காட்டுகின்றன.

**வரைபடம் 2.7**  
**கொள்வனவு முகாமையாளர் சுட்டெண் - பணிகள் (அ)**



(ம) கொ.மு.க. சுட்டெண்ணை உட்கருவியாகக் கொண்டு மாதாந்த அபிவிருத்திகளை வெளிக்கூடும் மரோபாவ அளவீட்டு அடிப்படையில் அமைந்ததாகும். இது ஒர் வியாபித்தல் சுட்டெண் (diffusion index) ஆகவும் 0 மற்றும் 100 இற்கு இடையிலான பெறுமதியை கொண்டிருப்பதோடு நிறைவேண்டி 50இற்கு மேலான சுட்டெண் பெறுமதி பொருளாதார நடவடிக்கைகளில் ஒர் விரிவாக்கத்தைக் குறிக்கும் அநேகவேளையில் 50இற்கு கீழான சுட்டெண் பெறுமதியானது சுருக்கத்தினைக் குறிக்கின்றது.

மூலம்: இலங்கை மத்திய வங்கி

அதேவேளை, பணிகள் நடவடிக்கைகளுக்கான கொள்வனவாளர் முகாமைத்துவச் சுட்டெண் முதற் காலாண்டுப் பகுதியில் விரிவாக்கமொன்றினை எடுத்துக்காட்டிய வேளையில் வழங்கல்பக்க இடையூறுகளின் காரணமாக இரண்டாம் காலாண்டுப்பகுதி முழுவதும் இது வீழ்ச்சியடைந்ததுடன் ஆண்டின் நான்காம் காலாண்டுப்பகுதிக்கான சாதகமான தோற்றப்பாட்டுடன் மூன்றாம் காலாண்டின் பிற்பகுதியில் மீண்டும் எழுச்சியுற்றது. முதலாம் காலாண்டுப்பகுதியில், பணி நடவடிக்கைகளுக்கான கொள்வனவு முகாமையாளர் சுட்டெண்ணில் ஏற்பட்ட விரிவாக்கம் புதிய வியாபாரங்கள் மற்றும் வியாபார நடவடிக்கைகளில் ஏற்பட்ட அதிகரிப்பின் மூலம் பெறப்பட்டதாகும். இக்காலப் பகுதியில் துணை நடவடிக்கைகளில் முன்னேற்றங்கள் போக்குவரத்து, தங்குமிட வசதி, உணவு மற்றும் குடிவகைப் பணிகள் மற்றும் ஏனைய தனியாள் பணிகள் நடவடிக்கைகளில் மாதாந்த அடிப்படையில் அறிக்கையிடப்பட்டன. எனினும், இரண்டாம் காலாண்டுப் பகுதியில் பெரும்பாலான பணிகள் துறையிலுள்ள வியாபார நடவடிக்கைகள் கொள்வனவு முகாமையாளர் சுட்டெண்ணினால் காட்டப்பட்டவாறு தேய்வடைந்தது. இது தொடர்பில், பெரும்பாலான துணைத் துறைகளிலுள்ள வியாபார நடவடிக்கைகள் விசேடமாக தங்குமிட வசதி, உணவு மற்றும் குடிவகைப் பணிகளிலுள்ள வியாபார நடவடிக்கைகள் நீண்ட கால வலுத் துண்டிப்பு மற்றும் எரிபொருள் மற்றும் வாயு மூலங்களைப் பெற்றுக் கொள்வதில் காணப்பட்ட இடர்பாடு என்பனவற்றினால் கடுமையாகப் பாதிக்கப்பட்டது. மேலும், நிச்சயமற்ற அரசியல் நிலைமை மற்றும் சமூக அமைதியின்மை என்பன கடுமையான எரிபொருள் பற்றாக்குறையுடன் இணைந்து போக்குவரத்து, தங்குமிட வசதி, உணவு மற்றும் குடிவகைப் பணிகள், ஏனைய தனியாள் நடவடிக்கைகள், கல்வி மற்றும் மொத்த விற்பனை மற்றும் சில்லறை வர்த்தகம் உள்ளிட்ட அநேக துணைத் துறைகளை ஊக்கமிழக்கச் செய்தன. மூன்றாம் காலாண்டுப்பகுதியில் எரிபொருள் நிரம்பல் படிப்படியாகத் திரும்பியமையினைத் தொடர்ந்து கொள்வனவு முகாமையாளர் சுட்டெண் மாதத்திற்கு மாத அடிப்படையில், ஓகத்தில் விரிவாக்கப் பாதைக்கு மீண்டும் உத்வேகம் பெற்றது. எனினும், மொத்த விற்பனை மற்றும் சில்லறை வர்த்தக நடவடிக்கை மாதத்திற்கு

மாத அடிப்படையில் தொடர்ந்தும் சுருக்கமடைந்தமைக்கு நுகர்வோரின் கொள்வனவுச் சக்தி மோசமடைந்தமையே முக்கிய காரணமாகும். அதேவேளை, செத்தெம்பர் மாத அளவீட்டுச் சுற்றின்படி, ஆண்டின் நான்காம் காலாண்டிற்கான வியாபார நடவடிக்கைகளுக்கான எதிர்பார்ப்புக்கள் அதிகரித்து ஒப்பீட்டு ரீதியில் சாதகமான தோற்றப்பாட்டினை எடுத்துக்காட்டின.

## 2.2 செலவினம்

நடைமுறைச் சந்தை விலைகளில் பொருளாதாரத்தின் நுகர்வு மற்றும் முதலீட்டுச் செலவினத்தின் கூட்டுத்தொகையான மொத்த உள்நாட்டுச் செலவினம் 2021இன் தொடர்பான காலப்பகுதியில் பதிவுசெய்யப்பட்ட 18.4 சதவீதம் கொண்ட வளர்ச்சியுடன் ஒப்பிடுகையில் 2022இன் முதலரைப்பகுதியில் 21.0 சதவீதம் கொண்ட வளர்ச்சியைப் பதிவுசெய்தமைக்கு காலப்பகுதி முழுவதும் நிலவிய உயர்ந்த பணவீக்கச் சூழலே காரணமாக அமைந்தது. இவ்வளர்ச்சியானது, 2021இன் தொடர்பான காலப்பகுதியில் 14.5 சதவீதத்தினைப் பதிவுசெய்த நுகர்வுச் செலவினத்தில் அவதானிக்கப்பட்ட 25.7 சதவீதம் கொண்ட அதிகரிப்பின் மூலம் பெருமளவிற்குத் தூண்டுப்பட்டது. நுகர்வுப்பொருட்களின் குறிப்பாக, உணவு விடயங்களில் ஏற்பட்ட அதிகளவு விலைகள் இந்நுகர்வுச் செலவினத்தின் வளர்ச்சிக்கு குறிப்பிடத்தக்களவிற்குப் பங்களித்தது. அதேவேளை, 2022இன் முதலரைப்பகுதியில் முதலீட்டுச் செலவினம், 2021இன் இதே காலப்பகுதியில் பதிவுசெய்யப்பட்ட 27.4 சதவீதத்துடன் ஒப்பிடுகையில் 10.9 சதவீதத்தினால் அதிகரித்தது. விசேடமாக கட்டுமானத் துறையுடன் தொடர்பான மூலப்பொருட்களின் செலவில் ஏற்பட்ட குறிப்பிடத்தக்க அதிகரிப்பு முதலீட்டுச் செலவினத்தில் ஏற்பட்ட இப்பெயரளவு அதிகரிப்பிற்கு முக்கியமாகப் பங்களித்தது. மேலும், ஆண்டின் முதலரைப்பகுதியில் பொருட்கள் மற்றும் பணிகளின் இறக்குமதியில் காணப்பட்ட 40.4 சதவீதம் கொண்ட அதிகரிப்புடன் ஒப்பிடுகையில், பொருட்கள் மற்றும்


பணிகளின் ஏற்றுமதிகளில் ஏற்பட்ட 76.7 சதவீதம் கொண்ட அதிகரிப்பினைத் தொடர்ந்து 2022இன் முதலரைப்பகுதியில் தேறிய வெளிநாட்டுக் கேள்வி 24.7 சதவீதத்தினால் மேம்பட்டது. இதற்கமைய, 2022இன் முதலரைப்பகுதியில் நடைமுறைச் சந்தை விலைகளில் மொ.உ.உற்பத்தி 2021இன் தொடர்பான காலப்பகுதியில் பதிவுசெய்யப்பட்ட 16.1 சதவீதம் கொண்ட அதிகரிப்புடன் ஒப்பிடுகையில் 24.8 சதவீதத்தினால் அதிகரித்தது. எனினும், நிலையான விலைகளில் மதிப்பீடுகளைப் பரிசீலனையில் கொள்கையில், நுகர்வுச் செலவினம் ஆண்டின் முதலரைப்பகுதியில் 0.7 சதவீதம் கொண்ட சிறிதளவு சுருக்கத்தினைப் பதிவுசெய்தமைக்கு உயர்ந்த பணவீக்கச் சூழலில் கொள்வனவுச் சக்தியில் ஏற்பட்ட வீழ்ச்சி காரணமாக அமைந்ததுடன், முதலீட்டுச் செலவினம் 30.7 சதவீதம் கொண்ட கணிசமான வீழ்ச்சியைப் பதிவுசெய்தது. இருப்பினும், பொருட்கள் மற்றும் பணிகளின் இறக்குமதியில் ஏற்பட்ட கணிசமான சுருக்கம் அதேவேளை, பொருட்கள் மற்றும் பணிகளின் ஏற்றுமதிகளில் காணப்பட்ட உயர்ந்த அதிகரிப்பு என்பனவற்றின் இணைந்த வெளியீடு காரணமாக தேறிய வெளிநாட்டு கேள்வி 77.2 சதவீதம் கொண்ட கணிசமான வளர்ச்சியைப் பதிவுசெய்தது. இவற்றினைத் தொடர்ந்து நிலையான விலைகளில் மொ.உ.உற்பத்தி 2022இன் முதலரைப்பகுதியில் 4.8 சதவீதம் கொண்ட சுருக்கத்தினைப் பதிவுசெய்தது.



**நுகர்வுப் பொருட்களினதும்  
முதலீட்டுப் பொருட்களினதும்  
உயர்வடைந்த விலைகள்  
பெயரளவு நியதிகளில் உள்நாட்டுச்  
செலவினத்தில் உயர்ந்த வளர்ச்சி  
ஏற்பட வழிவகுத்த வேளையில்,  
ஏற்றுமதிகளில் ஏற்பட்ட உயர்வு  
தேறிய வெளிநாட்டுக் கேள்வியை  
வலுப்படுத்தியது...**

### வரைபடம் 2.8

நடைமுறை சந்தை விலைகளில் மொ.உ.உற்பத்தியின் வளர்ச்சிக்கான செலவின வகைகளின் பங்களிப்பு (அ)




(அ) தரவுகள் 2015 அடிப்படையிலான மொ.உ.உற்பத்தி மதிப்பீடுகளை அடிப்படையாகக் கொண்டது.

மூலங்கள்: தொகைமதிப்பு மற்றும் புள்ளிவிபரத் திணைக்களம்  
இலங்கை மத்திய வங்கி


### வியாபாரத் தோற்றப்பாட்டு அளவீட்டில் பிரதிபலிக்கப்பட்ட அபிவிருத்திகள்

காலாண்டு அடிப்படையில் மத்திய வங்கியினால் மேற்கொள்ளப்பட்ட வியாபாரத் தோற்றப்பாட்டு அளவீட்டின் பெறுபேறுகளின்படி, ஆண்டின் முன்னோக்கிய அசைவில் பெரும்பாலான செலவினத்துடன் தொடர்புடைய குறிகாட்டிகள் மோசமடைந்தமைக்கு வழங்கல்பக்க தடைகளின் பாதிப்பே பிரதானமாக காரணமாக கருதப்பட்டது. இதன்படி, கேள்வி மற்றும் விற்பனைகள் இரண்டின் மீதான சமநிலை அபிப்பிராயம் 2021இன் தொடர்பான காலப்பகுதியுடன் ஒப்பிடுகையில் 2022இன் முதற் காலாண்டுப்பகுதியில் விரிவாக்கமொன்றினைப் பதிவுசெய்ததுடன், இரண்டாம் காலாண்டுப்பகுதியில் மேலும் சுருக்கமடைந்தது. இரண்டாம் காலாண்டுப்பகுதியில் கேள்வி மற்றும் விற்பனையில்



(அ) இச் சுட்டெண்கள் விபரம் தேற்றப்பட்டு அளவீட்டிற்குப் பெறப்பட்டதோடு 0 - 200 வரையிலான பெறுதலையே கொண்டுள்ளது. இதில் நடுத்தரமான 100இற்கு மேலான சுட்டெண் பெறுதல் விபரம் மட்டுமே கொடுக்கப்பட்டுள்ளது. முன்னேற்றத்தைக் குறிக்கும் அநேகங்களில் 100இற்கு குறைவான பெறுதல் சரிவைக் குறிக்கின்றது.

மூலம்: இலங்கை மத்திய வங்கி



(அ) இச் சுட்டெண்கள் விபரம் தேற்றப்பட்டு அளவீட்டிற்குப் பெறப்பட்டதோடு 0 - 200 வரையிலான பெறுதலையே கொண்டுள்ளது. இதில் நடுத்தரமான 100இற்கு மேலான சுட்டெண் பெறுதல் விபரம் மட்டுமே கொடுக்கப்பட்டுள்ளது. முன்னேற்றத்தைக் குறிக்கும் அநேகங்களில் 100இற்கு குறைவான பெறுதல் சரிவைக் குறிக்கின்றது.

மூலம்: இலங்கை மத்திய வங்கி


ஏற்பட்ட இவ்வீழ்ச்சி அக்காலாண்டுப்பகுதியில் நிலவிய பல்வேறுபட்ட வழங்கல்பக்க தடைகளினால் பெருமளவிற்குப் பாதிக்கப்பட்டது. இதேபோன்று, இயலளவுப் பயன்பாடு மற்றும் முதலீடு மீதான சமநிலை அபிப்பிராயமும் முதற் காலாண்டுப்பகுதியில் மேம்பட்டது. எனினும், இவை 2021இன் தொடர்பான காலப்பகுதியுடன் ஒப்பிடுகையில் விற்பனைகள் மற்றும் கேள்வியில் காணப்பட்ட குறைவடைந்த செயலாற்றத்தூடன் இசைந்து செல்லும் விதத்தில், இரண்டாம் காலாண்டுப் பகுதியில் தேய்வடைந்தன. ஆண்டின் இரண்டாம் காலாண்டுப்பகுதியில் முதலீடு மற்றும் இயலளவுப் பயன்பாடு உட்பட, முக்கிய குறிகாட்டிகளில் ஏற்பட்ட தேய்விற்கு வலுப் பற்றாக்குறை, மூலப்பொருட்கள் மற்றும் வலுவில் காணப்பட்ட பற்றாக்குறை மற்றும் நாட்டில் நிலவிய நிச்சயமற்ற தன்மை உள்ளிட்ட வழங்கல்பக்கத் தடைகள் பெருமளவிற்குக் காரணமாயமைந்தன. அதேநேரம், பதிலிறுப்பாளர்கள் முன்னைய ஆண்டின் தொடர்பான காலப்பகுதியுடன் ஒப்பிடுகையில் மூன்றாம் காலாண்டுப்பகுதியில் கேள்வி, விற்பனைகள், முதலீடு மற்றும் இயலளவுப் பயன்பாடு மேலும் மோசமடையுமென எதிர்பார்கின்றனர்.



**சமூக அமைதியின்மை மற்றும் அரசியலில் காணப்பட்ட உறுதியற்ற தன்மை, அதனைத் தொடர்ந்து ஏற்பட்ட அநேக வழங்கல்பக்க தடைகள் என்பன குறிப்பாக ஆண்டின் இரண்டாம் காலாண்டுப்பகுதியில் விபரமாகத் தேற்றப்பட்டு அளவீட்டின் முக்கிய குறிகாட்டிகளின் செயலாற்றத்தினைப் பாதித்திருக்கின்ற வேளையில், மூன்றாம் காலாண்டிற்கான வாய்ப்புக்களும் குறைவடைந்தே காணப்படுகின்றன...**

### 2.3 தொழில்நிலை

2021இன் முதலரைப் பகுதியில் சந்தையிலிருந்து தொழிலாளர்களைத் தூரவிலக்கி வைத்திருந்த உலகளாவிய நோய்த் தொற்றினால் தூண்டப்பட்ட குழப்ப நிலைமைகள் தளர்வடைந்தமையின் காரணமாக 2022இன் முதலரைப்பகுதியில் பெரும்பாலான தொழிற்சந்தைக் குறிகாட்டிகள் மேம்பட்டது. எனினும், தொழிலாளர் உற்பத்தித்திறன் வீழ்ச்சியடைந்து, பொருளாதார நடவடிக்கைகள் சுருக்கமடைந்தமையினைப் பிரதிபலித்தன. பொருளாதார ரீதியில் செயற்படுகின்ற குடித்தொகையான தொழிற்படை 2021இன் முதலரைப்பகுதியில் பதிவுசெய்யப்பட்ட 8.594 மில்லியனிலிருந்து 2022இன் முதலரைப்பகுதியில் 8.669 மில்லியனுக்கு 0.9 சதவீதத்தினால் அதிகரித்தது. இதற்கமைய, பொருளாதார ரீதியில் செயற்படாத குடித்தொகை முன்னைய ஆண்டின் தொடர்பான காலப்பகுதியில் பதிவுசெய்யப்பட்ட 8.465 மில்லியனிலிருந்து 2022இன் முதலரைப்பகுதியில் 8.447 மில்லியனுக்கு வீழ்ச்சியடைந்தது. ஆண்டிற்கு ஆண்டு அடிப்படையில் வீட்டுத்துறை குடித்தொகையில் ஏற்பட்ட சிறிதளவு வளர்ச்சியுடன் ஒப்பிடுகையில் தொழிற்படையில் காணப்பட்ட உயர்ந்த வளர்ச்சி காரணமாக வீட்டுத்துறை குடித்தொகைக்கான தொழிற்படையின் விகிதமாக விளங்கும் தொழிற்படைப் பங்கேற்பு விகிதம் 2021இன் முதலரைப் பகுதியில் பதிவுசெய்யப்பட்ட 50.4 சதவீதத்திலிருந்து 2022இன் முதலரைப்பகுதியில் 50.6 சதவீதத்திற்கு சிறிதளவால் அதிகரித்தது. மேலும், தொழில்புரியும் குடித்தொகை 2021இன் தொடர்பான காலப்பகுதியில் பதிவுசெய்யப்பட்ட 8.132 மில்லியனிலிருந்து 2022இன் முதலரைப்பகுதியில் 8.283 மில்லியனுக்கு 1.9 சதவீதத்தினால் அதிகரித்து, குறிப்பாக, 2022இன் முதற் காலாண்டுப்பகுதியில் புதிய தொழில் வாய்ப்புக்களின் உருவாக்கத்தில் ஏற்பட்ட முன்னேற்றத்தினைப் பிரதிபலித்தது. இதன் விளைவாக, தொழிலின்மை வீதம் 2021இன் முதலரைப்பகுதியில் பதிவுசெய்யப்பட்ட 5.4 சதவீதத்திலிருந்து 2022இன் முதலரைப்பகுதியில் 4.5 சதவீதத்திற்கு வீழ்ச்சியடைந்த வேளையில் வேலையற்ற



குடித்தொகையும் 2021இன் முதலரைப்பகுதியில் பதிவுசெய்யப்பட்ட 0.462 மில்லியனிலிருந்து 2022இன் முதலரைப் பகுதியில் 0.386 மில்லியனுக்கு வீழ்ச்சியடைந்தது. தொழில் புரிந்த மணித்தியாலங்களின் எண்ணிக்கைக்கு மொ.உ.உற்பத்தியின் விகிதமாக விளங்கும் உற்பத்தித் திறனைப் பரிசீலனையில் கொள்கையில், உயர்ந்த வீழ்ச்சி கைத்தொழில் நடவடிக்கைகளிலும் அதனைத் தொடர்ந்து



**உலகளாவிய நோய்த்தொற்றுடன் தொடர்பான குழப்ப நிலைமைகள் தளர்வடைந்தமையின் காரணமாக தொழிற்சந்தைக் குறிகாட்டிகள் மேம்பட்டன...**

பணிகள் மற்றும் வேளாண்மை நடவடிக்கைகளிலும் பதிவுசெய்யப்பட்டது. ஊழியர்களின் எண்ணிக்கையில் ஏற்பட்ட உயர்ந்த அதிகரிப்பு மற்றும் கைத்தொழில் நடவடிக்கைகளில் பதிவுசெய்யப்பட்ட மொ.உ.உற்பத்தியின் உயர்ந்த சுருக்கம் என்பனவற்றின் காரணமாக கைத்தொழில் நடவடிக்கைகளின் உற்பத்தித் திறனின் சுருக்கம் கணிசமான

அளவில் காணப்பட்டது. பணிகள் நடவடிக்கைகளில் இருந்த ஊழியர்களின் எண்ணிக்கை சிறிதளவால் அதிகரித்த வேளையில் பணிகளின் வளர்ச்சியில் காணப்பட்ட சுருக்கம் உற்பத்தித்திறன் இழக்கப்படுவதற்கு வழிவகுத்தது. அதேவேளை, வேளாண்மை நடவடிக்கைகளில் தொழில்நிலையில் வீழ்ச்சியொன்று அறிவிக்கப்பட்ட போதும் மொ.உ.உற்பத்தியில் ஏற்பட்ட உயர்ந்த சுருக்கம் வேளாண்மை நடவடிக்கைகளின் உற்பத்தித்திறன் வீழ்ச்சியடைய வழிவகுத்தது.



**பொருளாதார நெருக்கடிகள் அனைத்து வகைத் தொழில்களுக்கும் மக்கள் வெளிநாடுகளுக்குச் செல்வதற்கு வழிவகுத்தன...**

வெளிநாட்டு வேலை வாய்ப்பிற்காகப் புறப்பட்டுச் சென்றவர்களின் எண்ணிக்கை முன்னைய ஆண்டின் தொடர்பான காலப்பகுதியில் காணப்பட்ட 30,599 இலிருந்து 2022இன் முதலரைப்பகுதியில் 151,336இற்கு கணிசமாக அதிகரித்ததற்கு, நாட்டில் எதிர்நோக்கப்படும் பொருளாதார நெருக்கடிகளின் காரணமாக சிறந்த வாய்ப்புக்களுக்காக மக்கள் புறப்பட்டுச் செல்கின்றமையும் நோய்த்தொற்றின் பின்னர் உலகளாவிய சந்தையில் தொழில் வாய்ப்புக்கள் படிப்படியாக உருவாக்கப்பட்டு வருவதும் காரணங்களாக இருக்கக்கூடும். வெளிநாட்டு தொழில் வாய்ப்பிற்காகப் புறப்பட்டுச் சென்ற ஆண்களும் பெண்களும் 2022இன் முதலரைப்பகுதியில் வெளிநாட்டுத் தொழில் வாய்ப்பிற்காக மொத்தமாகப் புறப்பட்டுச் சென்றவர்களில் முறையே 60.7 சதவீதத்திற்கும் 39.3 சதவீதத்திற்கும் வகைகூறினர். அதேவேளை, தேர்ச்சி பெற்றவர்கள், தேர்ச்சிபெற்ற தொழிலாளர் மற்றும் வீட்டுப்பணிப் பெண் ஆகிய வகைகளின் கீழ் சென்றவர்களின் எண்ணிக்கையினைப் பரிசீலனையில் கொள்கையில், 2021இன் தொடர்பான காலப்பகுதியுடன் ஒப்பிடுகையில் 2022இன் முதலரைப்பகுதியில் உயர்ந்தளவு மாற்றங்கள் அறிக்கையிடப்பட்டன.

அட்டவணை 2.1

நெல் உற்பத்தி மற்றும் விலைகளின் போக்குகள்

வகை	அலகு	2021 முதலரை (அ)	2022 முதலரை (ஆ)	மாற்றம் %
1. நெல் உற்பத்தி	மெ. தொன் '000	3,061	1,931	-36.9
2. அறுவடை செய்யப்பட்ட தேறிய நிலப்பரப்பு	எக். '000	682	685	0.5
3. எக்டேயர் ஒன்றிற்கான விளைச்சல் (இ)	கி.கி/எக்.	4,492	2,819	-37.3
		2021 சன-ஓகத் (அ)	2022 சன-ஓகத் (ஆ)	மாற்றம் %
4. நெல் விலை				
சம்பா	ரூ./கி.கி	60.58	109.68	81.0
நாடு	ரூ./கி.கி	52.75	109.20	107.0
5. அரிசி - சில்லறை விலை				
சம்பா	ரூ./கி.கி	132.20	202.19	52.9
நாடு	ரூ./கி.கி	112.72	201.16	78.5
6. அரிசி இறக்குமதி	மெ. தொன் '000	10	597	6,176.6

(அ) திருத்தப்பட்டது

(ஆ) தற்காலிகமானது

(இ) எக்டேயர் ஒன்றிற்கான விளைச்சலானது மொத்த உற்பத்தியை அறுவடை செய்யப்பட்ட தேறிய நிலப்பரப்பால் பிரிப்பதன் மூலம் கணிப்பிடப்படுகிறது.

மூலங்கள்: தொகைமதிப்பு மற்றும் புள்ளிவிபரத் திணைக்களம் ஹெக்டர் கொப்பேகடுவ விவசாய ஆராய்ச்சி மற்றும் பயிற்சி நிலையம் இலங்கைச் சங்கம் இலங்கை மத்திய வங்கி

அட்டவணை 2.2

மரக்கறிகள், ஏனைய களப்பயிர்கள் மற்றும் சீனி உற்பத்தியின் போக்குகள்

வகை	அலகு	2021 சன-ஓகத் (அ)	2022 சன-ஓகத் (ஆ)	மாற்றம் %
1. மரக்கறிகள்				
1.1 உற்பத்தி	மெ. தொன் '000	872	815	-6.5
1.2 பயிரிடப்பட்ட நிலப்பரப்பு	எக். '000	67	65	-3.0
2. ஏனைய களப்பயிர்கள்				
2.1 உற்பத்தி	மெ. தொன் '000	597	371	-37.8
2.2 பயிரிடப்பட்ட நிலப்பரப்பு	எக். '000	149	132	-11.1
3. சீனி				
3.1 உற்பத்தி	மெ. தொன் '000	38	43	13.0
3.2 பயிரிடப்பட்ட நிலப்பரப்பு (முளையுடன்) (இ)	எக். '000	14	15	2.0

(அ) திருத்தப்பட்டது

(ஆ) தற்காலிகமானது

(இ) முக்கியமான தோட்டங்களையும் ஒதுக்கப்பட்ட நிலங்களையும் உள்ளடக்குகிறது

மூலங்கள்: தொகைமதிப்பு மற்றும் புள்ளிவிபரத் திணைக்களம் லங்கா சீனிக் கம்பனி (தனியார்) லிமிடெட் - பெல்வத்தை அலகு லங்கா சீனிக் கம்பனி (தனியார்) லிமிடெட் - செவனகல அலகு கல்லோயா (ஹிங்குரா) சீனிக் கைத்தொழில் லிமிடெட். எத்திமல பிளான்ரேஷன் (தனியார்) லிமிடெட்

அட்டவணை 2.3

விலங்கு வளர்ப்புத்துறை உற்பத்தியின் போக்குகள்

துணைத்துறை	அலகு	2021 முதலரை (அ)	2022 முதலரை (ஆ)	மாற்றம் %
1. தேசிய பால் உற்பத்தி	மில். லீற்றர்கள்	203	185	-9.1
பசும்பால்	மில். லீற்றர்கள்	177	159	-9.9
எருமைப்பால்	மில். லீற்றர்கள்	27	26	-3.9
2. தேசிய முட்டை உற்பத்தி	மில்.	1,345	1,248	-7.2
3. தேசிய கோழி இறைச்சி உற்பத்தி	மெ. தொன் '000	115	123	6.7

(அ) திருத்தப்பட்டது

(ஆ) தற்காலிகமானது

மூலம்: கால்நடை உற்பத்தி மற்றும் சுகாதாரத் திணைக்களம்

## அட்டவணை 2.4

## மீன் உற்பத்தியின் போக்குகள்

வகை	அலகு	2021 சன-ஓகத் (அ)	2022 சன-ஓகத் (ஆ)	மாற்றம் %
உற்பத்தி	மில். கி.கி	284	257	-9.7
கடல்	மில். கி.கி	217	184	-15.5
கரையோரம் மற்றும் களப்பு	மில். கி.கி	114	98	-14.0
கடற்கரையிலிருந்து தொலைவில்	மில். கி.கி	103	85	-17.0
நன்னீர் மீன்பிடி	மில். கி.கி	67	73	9.1
பிடிப்பு	மில். கி.கி	53	57	7.0
பண்ணை மீன் வளர்ப்பு	மில். கி.கி	4	5	31.1
இறால் வளர்ப்பு	மில். கி.கி	10	11	12.1

(அ) திருத்தப்பட்டது  
(ஆ) தற்காலிகமானது

மூலம்: கடற்கரையில் அமைச்சு

## அட்டவணை 2.5

## தேயிலை, இறப்பர் மற்றும் தெங்கு உற்பத்தி மற்றும் விலைகளின் போக்குகள்

வகை	அலகு	2021 சன-ஓகத் (அ)	2022 சன-ஓகத் (ஆ)	மாற்றம் %
1. தேயிலை				
1.1 உற்பத்தி (இ)	மில். கி.கி	212	171	-19.2
உயர் நிலம்	மில். கி.கி	48	39	-18.1
மத்திய நிலம்	மில். கி.கி	37	28	-25.1
தாழ் நிலம்	மில். கி.கி	128	105	-17.8
1.2 சராசரி விலை				
கொழும்பு ஏலம்	ரூ./கி.கி	620.20	1,156.68	86.5
ஏற்றுமதி (க.ஏ.க)	ரூ./கி.கி	925.90	1,470.54	58.8
2. இறப்பர்				
2.1 உற்பத்தி	மில். கி.கி	56	48	-13.8
தட்டை இறப்பர்	மில். கி.கி	28	24	-14.6
கிரேப் இறப்பர்	மில். கி.கி	9	10	4.2
ஏனையவை	மில். கி.கி	19	15	-21.3
2.2 சராசரி விலை				
கொழும்பு ஏலம் (RSS 1)	ரூ./கி.கி	448.60	618.65	37.9
ஏற்றுமதி (க.ஏ.க)	ரூ./கி.கி	511.46	813.85	59.1
3. தெங்கு				
3.1 உற்பத்தி (ஈ)	மில். காய்கள்	2,035	2,285	12.3
உலர்ந்த தேங்காய் துருவல் (உ)	மில். காய்கள்	182	220	20.7
தேங்காய் எண்ணெய் (உ)	மில். காய்கள்	148	300	102.4
வேர்ஜின் தேங்காய் எண்ணெய் (உ)	மில். காய்கள்	130	148	13.9
உலர்ந்த தேங்காய் (உ)	மில். காய்கள்	2	5	151.7
உடன் தேங்காய் (உ)	மில். காய்கள்	9	8	-16.1
தேங்காய் களிம்பு, பால்மா மற்றும் பால் (உ)	மில். காய்கள்	341	372	9.1
உள்நாட்டு தேங்காய் (ஊ)	மில். காய்கள்	1,223	1,232	0.8
3.2 சராசரி விலை				
கொழும்பு ஏலம்	ரூ./காய்	84.74	88.59	4.5
சில்லறை விலை	ரூ./காய்	57.26	57.43	0.3
ஏற்றுமதி (க.ஏ.க) (எ)	ரூ./காய்	66.45	88.09	32.6

(அ) திருத்தப்பட்டது  
(ஆ) தற்காலிகமானது

(இ) உயர் வகைகள் - தாழ் நிலம் - 0 - 610 மீற்றர்கள் சராசரி கடல் மட்டத்திற்கு மேல்  
மத்திய நிலம் - 610 - 1,220 மீற்றர்கள் சராசரி கடல் மட்டத்திற்கு மேல்  
உயர் நிலம் - 1,220 மீற்றர்கள் சராசரி கடல் மட்டத்திற்கு மேல்

(ஈ) மதிப்பீடு (இருப்புக்களில் ஏற்பட்ட மாற்றங்களுக்கு ஏற்ப சீராக்கம் செய்யப்பட்டமையினால் பகுப்புகள் மொத்த உற்பத்தியின் சேர்க்கப்படவில்லை)

(உ) காய்களுக்குச் சமமானவை பின்வருமாறு மாற்றப்பட்டுள்ளது,  
1 மெ.தொன் உலர்ந்த தேங்காய்த் துருவல் 8,960 காய்கள்  
1 மெ.தொன் தேங்காய் எண்ணெய் 9,250 காய்கள்  
1 மெ.தொன் வேர்ஜின் தேங்காய் எண்ணெய் 13,700 காய்கள்  
1 மெ.தொன் உலர்ந்த தேங்காய் 5,500 காய்கள்  
1 மெ.தொன் தேங்காய் பால்மா 16,000 காய்கள்  
1 மெ.தொன் தேங்காய் களிம்பு 8,960 காய்கள்  
1 மெ.தொன் தேங்காய்ப் பால் 4,000 காய்கள்

(ஊ) வீட்டு வருமான மற்றும் செலவின அளவிடு - 2019இன் படி, தலைக்குரிய நுகர்வு ஆண்டிற்கு 85.44 காய்கள் என மதிப்பிடப்பட்டுள்ளது (கைத்தொழில் பயன்பாடு நீங்கலாக)

(எ) மூன்று முக்கிய தெங்கு உள்ளீட்டு உற்பத்திகள் மட்டும்

மூலங்கள்: இலங்கை தேயிலைச் சபை  
இறப்பர் அபிவிருத்தித் திணைக்களம்  
தெங்கு அபிவிருத்தி அதிகாரசபை  
தொகைமதிப்பு மற்றும் புள்ளிவிபரத் திணைக்களம்  
கொழும்பு தேயிலை தரகர்கள் சங்கம்  
சிலோன் வர்த்தகச் சபை  
இலங்கைச் சங்கம்  
இலங்கை மத்திய வங்கி

அட்டவணை 2.6

கைத்தொழில் உற்பத்திச் சுட்டெண் (2015=100)

பதிகை 2 இல.	விடயம் (அ)	முதல் காலாண்டு 2022 (ஆ)	இரண்டாம் காலாண்டு 2022 (ஆ)	மாற்றம் %	
				முதல் காலாண்டு 2021/22 (ஆ)	இரண்டாம் காலாண்டு 2021/22 (ஆ)
10	உணவு உற்பத்திகளின் தயாரிப்பு (35.2%)	101.0	93.7	-7.4	-8.8
11	குடிபானங்களின் தயாரிப்பு (3.8%)	141.8	123.0	16.5	36.7
12	புகையிலை உற்பத்திகளின் தயாரிப்பு (1.7%)	83.5	87.9	3.7	45.9
13	புவைகளின் தயாரிப்பு (3.3%)	120.6	101.3	-7.8	-19.7
14	அணியும் ஆடைகளின் தயாரிப்பு (19.8%)	101.7	102.7	-10.9	41.8
15	தோல் மற்றும் தொடர்பான உற்பத்திகளின் தயாரிப்பு (0.3%)	96.1	77.9	0.1	23.7
16	தளபடம் தவிர்ந்த மரம் மற்றும் மரசார் உற்பத்திகள், அடைப்பான்களின் தயாரிப்பு, வைக்கோல் பொருட்கள் மற்றும் பின்னல் பொருட்கள் தயாரிப்பு (0.2%)	115.9	42.8	11.1	-40.7
17	தாள் மற்றும் தாள் உற்பத்திகளின் தயாரிப்பு (1.7%)	76.7	40.6	-31.3	-42.3
18	அச்சுப் பதிப்பு மற்றும் பதிவுசெய்யப்பட்ட ஊடகத்தின் மீள் தயாரிப்பு (1.4%)	145.3	93.8	-6.9	4.4
19	சத்திகரிக்கப்பட்ட பெற்றோலிய உற்பத்திகளின் தயாரிப்பு (7.4%)	41.5	19.9	-19.1	-75.6
20	இரசாயனம் மற்றும் இரசாயன உற்பத்திகளின் தயாரிப்பு (4.1%)	107.0	112.8	16.9	30.4
21	அடிப்படை மருந்தாக்கல் உற்பத்திகள் மற்றும் மருந்தாக்கல் உற்பத்திகளின் தயாரிப்பு (0.1%)	110.3	83.9	-3.0	-29.2
22	இறப்பர் மற்றும் பிளாத்திக்குப் பொருட்களின் தயாரிப்பு (5.7%)	104.6	100.7	0.4	0.9
23	ஏனைய உலோகமல்லாத கனிப்பொருள் உற்பத்திகளின் தயாரிப்பு (7.8%)	138.0	110.6	2.3	-14.3
24	அடிப்படை உலோகங்களின் தயாரிப்பு (2.4)	129.5	88.9	-10.3	-28.0
25	பெற்றி மற்றும் இயந்திரம் தவிர்ந்த உருவமைக்கப்பட்ட உலோக உற்பத்திகளின் தயாரிப்பு (1.3%)	125.7	72.2	-6.4	-41.0
26 - 27	இலத்திரனியல் சாதனங்களின் தயாரிப்பு (2.0%)	91.0	61.1	-7.9	-10.9
28	பெற்றி மற்றும் இயந்திர உற்பத்திகளின் தயாரிப்பு வே.எ.வ. (0.7%)	151.4	138.5	27.0	13.3
31	தளபட உற்பத்தி (0.8%)	79.9	69.0	-13.5	3.0
29 - 30 32 - 33	ஏனைய உற்பத்திகள் (0.3%)	64.9	58.3	-12.3	-10.2
<b>கைத்தொழில் உற்பத்திச் சுட்டெண்</b>		<b>103.1</b>	<b>91.7</b>	<b>-5.4</b>	<b>-3.4</b>

(அ) ஒவ்வொரு பிரிவுகளுக்கும் பொருந்தக்கூடிய நிறையிடல்கள் அடைப்புக்குறிக்குள் உள்ளன

மூலம்: தொகைமதிப்பு மற்றும் புள்ளிவிபரத் திணைக்களம்

(ஆ) தற்காலிகமானது

குறிப்பு: தொகைமதிப்பு மற்றும் புள்ளிவிபரத் திணைக்களத்தினால் 2015ஆம் ஆண்டை அடிப்படையாகக் கொண்டு கைத்தொழில் உற்பத்திச் சுட்டெண் தொகுக்கப்படுவதுடன் பன்னாட்டு நியம கைத்தொழில் வகைப்படுத்தல் திருத்தம் 4இற்கு அமைவாக வகைப்படுத்தப்பட்டுள்ளது.

வே.எ.வ. - வேறு எங்கும் வகைப்படுத்தப்படாதவை

அட்டவணை 2.7

நடைமுறைச் சந்தை விலைகளில் மொத்த உள்நாட்டு உற்பத்தி மீதான செலவு (அ)(ஆ)

ரூ. மில்லியன்

விடயம்	2020	2021		2022	மாற்றம் %	
		முதலரை	ஆண்டு		முதலரை 2020/21	முதலரை 2021/22
1. தனியார் நுகர்வுச் செலவு	9,840,226	5,504,708	11,089,403	6,982,118	16.1	26.8
2. பொது அரசு நுகர்வுச் செலவு	1,626,883	830,318	1,660,737	982,433	5.2	18.3
3. மொத்த உள்நாட்டு மூலதனவாக்கம்	5,339,030	3,001,347	6,236,763	3,328,925	27.4	10.9
4. பொருட்களினதும் பணிகளினதும் ஏற்றுமதிகள்	2,418,542	1,312,659	2,980,263	2,318,909	10.4	76.7
5. கழிக்குக: பொருட்களினதும் பணிகளினதும் இறக்குமதிகள்	3,384,516	2,043,782	4,281,313	2,869,204	23.0	40.4
<b>மொத்த உள்நாட்டு உற்பத்தி</b>	<b>15,840,164</b>	<b>8,605,251</b>	<b>17,685,854</b>	<b>10,743,181</b>	<b>16.1</b>	<b>24.8</b>

(அ) தரவுகள் 2015 அடியாண்டின் மொத்த உள்நாட்டு உற்பத்தியின் மதிப்பீடுகளை அடிப்படையாகக் கொண்டவை

மூலங்கள்: தொகைமதிப்பு மற்றும் புள்ளிவிபரத் திணைக்களம் இலங்கை மத்திய வங்கி

(ஆ) தற்காலிகமானது

அட்டவணை 2.8

தொழிற்படை, தொழில்நிலை மற்றும் தொழிலின்மை

விடயம்	2020	2021		2022 (அ)
		முதலரை	ஆண்டு	
குடும்ப அலகுகளின் குடித்தொகை, '000 (15 வயதும் அதற்கு மேற்பட்டோரும்)	16,739	17,059	17,134	17,116
தொழிற்படை, '000	8,467	8,594	8,553	8,669
தொழிலில்லள்ளோர், '000	7,999	8,132	8,114	8,283
தொழிலற்றோர், '000	468	462	440	386
தொழிற்படை பங்கேற்பு வீதம் (குடும்ப அலகு குடித்தொகையின் சதவீதமாக)	50.6	50.4	49.9	50.6
தொழிலின்மை வீதம் (தொழிற்படையின் சதவீதமாக)	5.5	5.4	5.1	4.5

(அ) தற்காலிகமானது

மூலங்கள்: தொகைமதிப்பு மற்றும் புள்ளிவிபரத் திணைக்களம் இலங்கை மத்திய வங்கி

